
1 Í upphavi var Orðið, og Orðið var hjá Gudi, og Orðið var Gud. 2 Hann 
var í upphavi hjá Gudi. 3 Alt er vorðið til við Honum, og uttan Hann er 
einki vorðið til av tí, sum til er. 4 Í Honum var lív, og lívið var ljós 
menniskjanna. 5 Ljósið skínur í myrkrinum, og myrkrið skilti tað ikki. 6 
Maður kom, sendur frá Gudi; navn hansara var Jóhannes. 7 Hann kom til 
vitnisburð, at hann skuldi vitna um ljósið, so øll skuldu koma til trúgv við 
honum. 8 Hann var ikki ljósið, men hann skuldi vitna um ljósið. 9 Hitt 
sanna ljósið, tað, sum lýsir yvir øll menniskju, skuldi nú koma í heimin. 10 
Hann var í heiminum, og heimurin er vorðin til við Honum; men heimurin 
kendi Hann ikki. 11 Hann kom til Sítt egna, men Hansara egnu tóku ikki 
ímóti Honum. 12 Men so mongum sum tóku ímóti Honum, gav Hann mátt 
at verða børn Guds - teimum, 1ð trúgva á navn Hansara; 13 tey eru fødd, 
ikki av blóði, heldur ikki av holds vilja, heldur ikki av mans vilja, men av 
Gudi. 14 Orðið varð hold og tók bústað millum okkara, fullur av náði og 
sannleika, og vit sóu dýrd Hansara, dýrd sum hana, 1ð einborin Sonur 
hevur frá Faðir Sínum. 15 Jóhannes vitnar um Hann, rópar og sigur: 
"Hesin er Hann, sum eg segði um: "Tann, ið kemur eftir meg, er komin 
undan mær, tí Hann var, áðrenn eg."" 16 Av fylling Hansara hava vit øll 
fingið, og tað náði yvir náði. 17 Tí lógin varð givin við Mósesi; náðin og 
sannleikin eru komin við Jesusi Kristi. 18 Eingin hevur nakrantíð sæð Gud; 
hin einborni Sonurin, sum er í fangi Faðirsins, hevur kunngjørt Hann. 19 
Hetta er tað, ið Jóhannes vitnaði, táið Jødarnir sendu prestar og Levitar úr 
Jerúsalem at spyrja hann, hvør hann var. 20 Tá segði hann beint fram og 
noktaði ikki, hann viðgekk: "Eg eri ikki Kristus." 21 Teir spurdu hann: 
"Hvat tá? Ert tú Elias?" Hann svaraði: "Tað eri eg ikki." "Ert tú 
profeturin?" Hann svaraði: "Nei!" 22 Tá søgdu teir við hann: "Hvør ert tú? 
so vit fáa givið teimum svar, sum hava sent okkum; hvat sigur tú um teg 
sjálvan?" 23 Hann svaraði: "Eg eri rødd eins, sum rópar í oyðimørkini: 
"Javnið Harranum vegin!" sum Esaias profetur hevur sagt!" 24 Teir, ið út 
vóru sendir, vóru Farisearar. 25 Teir spurdu hann nú: "Hví doypir tú tá, 


táið tú ikki ert Kristus, e1 heldur Elias, e1 heldur profeturin?" 26 Jóhannes 
svaraði teimum: "Eg doypl í vatni; mitt ímillum tykkara stendur tann, sum 
tit kenna ikki, 27 Hann, sum kemur eftir meg, og sum eg ikki eri verdigur 
at loysa skóreimina hjá." 28 Hetta hendi í Betania hinumegin Jordan, har 
sum Jóhannes doypti. 29 Dagin eftir sá hann Jesus koma til sín, og segði: 
"Hygg lamb Guds, sum tekur burt synd heimsins! 3() Hesin er tann, sum eg 
segði um: "Eftir meg kemur maður, sum er komin undan mær; tí Hann var, 
áðrenn eg." 31 Eg kendi Hann ikki; men fyri at Hann skuldi verða Ísrael 
opinberaður, eri eg komin og doypi í vatni." 32 Og Jóhannes vitnaði og 
segði: "Eg havi sæð Andan dala niður av Himli sum dúvu, og Hann varð 
verandi yvir Honum. 33 Eg kendi Hann ikki; men tann, sum sendi meg at 
doypa í vatni, segði við meg: "Tann, sum tú sært Andan dala niður yvir og 
verða verandi yvir, er tann, sum doypir í Heilaga Andanum." 34 Og eg 
havi sæð tað, og eg havi vitnað, at hesin er Sonur Guds." 35 Dagin eftir 
stóð Jóhannes aftur har, og tveir lærisveinar hansara. 36 Hann hugdi á 
Jesus, sum kom gangandi, og segði: "Hygg lamb Guds!" 37 Lærisveinarnir 
báðir hoyrdu orð hansara, og teir fóru aftan á Jesusi. 38 Tá vendi Jesus 
Sær á; og táið Hann sá teir koma aftan á Sær, segði Hann við teir: 39 
"Hvat vilja tit?" Teir svaraðu Honum: "Rabbi" (sum útlagt er: Meistari), 
"hvar hevur Tú tilhald?" 40 Hann segði við teir: "Komið og síggið!” Teir 
komu tá og sóu, hvar Hann hevði tilhald, og teir vórðu hjá Honum tann 
dagin; tað var um tíggjunda tíman. 41 Annar av teimum báðum, ið hoyrdu 
tað, sum Jóhannes segði, og fóru aftan á Jesusi, var Andrias, bróðir Símun 
Pætur. 42 Hann hitti fyrst bróður sín, Símun, og segði við hann: "Vit hava 
funnið Messias" (tað er útlagt: Kristus). 43 Og hann fór til Jesus við 
honum. Jesus hugdi uppá hann og segði: "Tú ert Símun, sonur Jóhannes; 
tú skalt eita Kefas" (tað er útlagt: Petrus). 44 Dagin eftir ætlaði Hann at 
fara haðani til Galilea, og Hann hitti Filip. Jesus segði við hann: "Fylg 
Mær!" 45 Filip var úr Betsaida, býnum, sum Andrias og Pætur vóru úr. 46 
Filip hitti Natanael og segði við hann: "Vit hava funnið Hann, sum Móses 
hevur skrivað um í lógini, og profetarnir við, Jesus, son Jósef, úr 
Nazaret!" 47 Natanael segði við hann: "Kann nakað gott vera úr Nazaret?" 


Filip svaraði honum: "Kom og síggj!" 48 Jesus sá Natanael koma til Sín, 
og segði um hann: "Hygg, hetta er sanniliga Ísraelsmaður, sum ikki er svik 
i!" 49 Natanael spurdi Hann: "Hvaðani kennir Tú meg?" Jesus svaraði 
honum: "Áðrenn Filip rópti teg, sá Eg teg - meðan tú vart undir 
fikutrænum." 50 Natanael svaraði Honum: "Rabbi, Tú ert Sonur Guds, Tú 
ert kongur Ísraels!" 51 Jesus svaraði honum: "Trýrt tú, fyri tað at Eg segði 
við teg, at Eg sá teg undir fikutrænum? Tú skalt fáa at síggja tað, 1ð størri 
er enn hetta!" 52 So segði Hann við hann: "Sanniliga, sanniliga sigi Eg 
tykkum: Tit skulu fáa at síggja Himmalin opnan og einglar Guds stíga upp 
og fara niður yvir Menniskjasyninum!" 

1 Triðja dagin var brúdleyp í Kana í Galilea, og móðir Jesus var har. 2 
Eisini Jesus og lærisveinar Hansara vórðu bodnir í brúdleypið. 3 Nú varð 
vínið uppi, og móðir Jesus segði við Hann: "Tey hava einki vín." 4 Jesus 
svaraði henni: "Hvat havi Eg við teg at gera, kvinna! Tími Mín er ikki 
komin enn." 5 Móðir Hansara segði við tænararnar: "Tað, sum Hann sigur 
við tykkum, skulu tit gera." 6 Nú stóðu har seks vatníløt av steini, soleiðis 
sum siður var hjá Jødunum við reinsan; tey tóku hvørt tvey ella trý bat. 7 
Jesus segði við tey: "Fyllið íløtini við vatni!" Tey fyltu tey tá á tremur. 8 
So segði Hann við tey: "Oysið nú uppúr og berið fyristøðumanninum!" 
Tey bóru honum tað. 9 Táið fyristøðumaðurin nú smakkaði á vatnið - sum 
var vorðið vín - og ikki vitsti, hvaðani tað var komið - men tænararnir, sum 
høvdu oyst vatnið uppúr, vitstu tað - rópti fyristøðumaðurin brúðgómin og 
segði við hann: 10 "Hvør maður setur fyrst hitt góða vínið fram, og táið 
teir eru vorðnir druknir, tá hitt ringara; tú hevur goymt hitt góða vínið til 
nú!" 11 - Hetta fyrsta tekin Sítt gjørdi Jesus í Kana í Galilea - og 
opinberaði dýrd Sína, og lærisveinar Hansara trúðu á Hann. 12 So fór 
Hann oman til Kapernaum, Hann, móðir Hansara, brøður Hansara og 
lærisveinar Hansara; men har steðgaðu tey ikki nógvar dagar. 13 Páskir 
Jødanna vóru nú nær, og Jesus fór niðan til Jerúsalem. 14 Í templinum 
fann Hann teir sitandi, sum seldu neyt, seyð og dúvur, og 


peningavekslararnar. 15 Tá gjørdi Hann Sær koyril av togi og rak tey øll út 
úr templinum, bæði seyðin og neytini; og Hann stoytti niður smápeningar 
peningavekslaranna og koyrdi umkoll borð teirra. 16 Hann segði við terr, 
ið seldu dúvur: "Takið hetta burt hiðani, gerið ikki hús Faðirs Míns til 
handil!" 17 Tá kom lærisveinum Hansara í hug, at skrivað er: "Ídni fyri 
húsi Tínum hevur etið Meg upp." 18 Jødarnir tóku nú til orða og søgdu 
við Hann: "Hvat tekin vísir Tú okkum, síðani Tú gert hetta?" 19 Jesus 
svaraði teimum: "Brótið niður hetta tempul, og Eg skal reisa tað upp aftur 
eftir trimum døgum!" 20 Tá søgdu Jødarnir: "Í 46 ár stóð hetta tempul í 
gerð, og Tú skalt reisa tað upp aftur eftir trimum døgum!" 21 - Men Hann 
talaði um tempul likams Síns. 22 Seinni, táið Hann var risin upp frá hinum 
deyðu, mintust lærisveinar Hansara, at Hann hevði sagt hetta, og teir trúðu 
skriftini og orðinum, 1ð Jesus hevði sagt. 23 Meðan Hann nú var í 
Jerúsalem um páskirnar, á høgtíðini, trúðu mong á navn Hansara, táið tey 
sóu tekin Hansara, sum Hann gjørdi. 24 Men Jesus sjálvur leit Seg ikki til 
teirra, tí Hann kendi øll, 25 og tí Honum nýttist ikki, at nakar skuldi vitna 
um menniskjuna; Hann vitsti sjálvur, hvat í menniskjuni var. 

1 Millum Fariseararnar var maður, ið æt Nikodemus, ein ráðharri Jødanna. 
2 Hann kom til Hansara á nátt og segði við Hann: "Rabbi! Vit vita, at Tú 
ert lærari, komin frá Gudi; tí eingin kann gera hesi tekin, sum Tú gert, 
uttan Gud er við honum." 3 Jesus svaraði honum: "Sanniliga, sanniliga, sigi 
Eg tær: Verður ein ikki føddur av nýggjum, kann hann ikki síggja ríki 
Guds." 4 Nikodemus segði við Hann: "Hvussu kann nakar verða føddur, 
táið hann er gamal! Man hann aðru ferð kunna fara inn í lív móður sínar og 
verða føddur!" 5 Jesus svaraði: "Sanniliga, sanniliga, sigi Eg tær: Verður 
ein ikki føddur av vatni og Anda, kann hann ikki koma mnn í ríki Guds. 6 
Tað, 1ð føtt er av holdinum, er hold, og tað, ið føtt er av Andanum, er andi. 
7 Undrast ikki á, at Eg segði við teg: "Tit mugu føðast av nýggjum!" 8 
Vindurin blæsur, hagar hann vil, og tú hoyrir suðið, men tú veitst ikki, 
hvaðani hann kemur, og hvar hann fer; so er við einum og hvørjum, 1ð 


føddur er av Andanum." 9 Nikodemus svaraði Honum: "Hvussu kann 
hetta verða?" 10 Jesus svaraði honum: "Tú ert lærari Ísraels og veitst ikki 
hetta! 11 Sanniliga, sanniliga, sigi Eg tær: Vit tala tað, 1ð vit vita, og vit 
vitna tað, 1ð vit hava sæð, og tit taka ikki ímóti vitnisburði okkara. 12 
Trúgva tit ikki, táið Eg tali við tykkum um tað, 1ð hoyrir jørðini til, hvussu 
skulu tit tá trúgva, um Eg tali við tykkum um hitt himmalska! 13 Og tó er 
eingin farin upp til Himmals uttan Hann, sum er stigin niður av Himli, 
Menniskjasonurin, sum er í Himli. 14 Eins og Móses lyfti upp ormin í 
oyðimørkini, so skal Menniskjasonurin verða lyftur upp, 15 fyri at hvør 
tann, sum trýr, skal hava ævigt lív í Honum. 16 Tí so elskaði Gud heimin, 
at Hann gav Son Sín, hin einborna, fyri at hvør tann, ið trýr á Hann, skal 
ikki fortapast, men hava ævigt lív. 17 Ikki sendi Gud Son Sín í heimin, fyri 
at Hann skal døma heimin, men fyri at heimurin skal verða frelstur við 
Honum. 18 Tann, ið trýr á Hann, verður ikki dømdur; tann, 1ð ikki trýr, er 
longu dømdur, tí hann hevur ikki trúð á navn einborna Sonar Guds. 19 Og 
hetta er dómurin, at ljósið er komið í heimin, men menniskjuni elskaðu 
myrkrið meir enn ljósið; tí verk teirra vóru ónd. 20 Hvør tann, ið ger ilt, 
hatar ljósið og kemur ikki til ljósið, fyri at verk hansara skulu ikki verða 
opinberað. 21 Men tann, ið ger sannleikan, kemur til ljósið, fyri at verk 
hansara kunnu verða opinberað - at tey eru gjørd í Gudi." 22 Eftir hetta 
fóru Jesus og lærisveinar Hansara um Judealand, og Hann var har við 
teimum og doypti. 23 Men eisini Jóhannes doypti, í Enon, stutt frá Salim, 
tí har var nógv vatn; fólkið kom hagar og læt seg doypa. 24 Tí tá var 
Jóhannes enn ikki settur í fangahús. 25 Nú varð stríð millum lærisveinar 
Jóhannesar og ein Jøda um reinsan. 26 Og teir komu til Jóhannes og søgdu 
við hann: "Rabbi! Hann, sum var hjá tær hinumegin Jordan, Hann, sum tú 
gavst vitnisburð - nú doypir Hann, og øll koma til Hansara!" 27 Jóhannes 
svaraði: "Menniskjað kann einki fáa, uttan tað er givið tí av Himli. 28 Tit 
eru sjálvir vitni míni, at eg segði: "Eg eri ikki Kristus, men eg eri sendur út 
undan Honum." 29 Tann, ið hevur brúðrina, er brúðgómurin; men vinur 
brúðgómsins, sum stendur og lurtar eftir Honum, gleðist stórliga við rødd 
brúðgómsins. Henda gleði mín er nú vorðin fullkomin. 30 Hann skal 


vaksa, og eg skal minka. 31 Hann, sum kemur omanfrá, er yvir øllum; 
hann, sum er av Jørðini, er av jørðini og talar av jørðini; Hann, sum kemur 
av Himli, er yvir øllum. 32 Tað, ið Hann hevur sæð og hoyrt, vitnar Hann, 
og eingin tekur ímóti vitnisburði Hansara. 33 Tann, sum tekur ímóti 
vitnisburði Hansara, hevur staðfest, at Gud er sannorðaður. 34 Tí Hann, 
sum Gud hevur sent, talar orð Guds; Gud gevur ikki Andan eftir máli. 35 
Faðirin elskar Sonin og hevur givið Honum alt í hond. 36 Tann, ið trýr á 
Sonin, hevur ævigt lív; men tann, ið ikki vil lýða Sonin, skal ikki síggja 
lívið; ne1, vreiði Guds verður verandi yvir honum." 


4 


1 Táið Harrin nú fekk at vita, at Fariseararnir høvdu frætt, at Jesus vann 
fleiri lærisveinar og doypti fleiri enn Jóhannes 2 - tó var tað ikki Jesus 
sjálvur, sum doypti, men lærisveinar Hansara - 3 tá fór Hann úr Judea og 
fór avstað aftur til Galilea. 4 Hann mátti tá fara gjøgnum Samaria. 5 So 
kom Hann til bý í Samaria, sum eitur Sikar, stutt frá jarðarstykkinum, 1ð 
Jákup gav Jósefi, syni sínum. 6 Har var brunnur Jákups. Jesus - sum var 
móður av ferðini - sat nú har við brunnin; tað var um sætta tíman. 7 Tá 
kom kvinna úr Samaria eftir vatni. Jesus segði við hana: "Gev Mær at 
drekka!" 8 Tí lærisveinar Hansara vóru farnir avstað inn í býin at keypa 
mat. 9 Tá segði hin samverska kvinnan við Hann: "Hvussu ber tað til, at 
Tú, sum ert Jødi, biður meg, samverska kvinnu, um nakað at drekka?" - Tí 
Jødar koma ikki saman við Samverjar. 10 Jesus svaraði henni: "Hevði tú 
kent gávu Guds, og vitsti tú, hvør Hann er, sum sigur við teg: "Gev Mær at 
drekka!" - so hevði tú biðið Hann, og Hann hevði givið tær livandi vatn." 
11 Kvinnan segði við Hann: "Harri, Tú hevur jú einki at draga upp vatn 
við, og brunnurin er djúpur; hvaðani hevur Tú tá hitt livandi vatnið? 12 
Manst Tú vera størri enn Jákup, faðir okkara, sum hevur givið okkum 
brunnin og sjálvur drukkið úr honum, hann og synir hansara og kríatúr 
hansara?" 13 Jesus svaraði henni: "Hvør tann, 1ð drekkur av hesum vatni, 
skal tysta aftur. 14 Men tann, ið drekkur av vatninum, ið Eg gevi honum, 
skal ikki tysta í allar ævir; net, vatnið, ið Eg gevi honum, skal verða í 


honum kelda av vatni, sum springur upp til ævigt lív." 15 Kvinnan segði 
við Hann: "Harri, gev mær hetta vatn, so eg tysti ikki og kann sleppa frá at 
koma higar eftir vatni!" 16 Hann segði við hana: "Far avstað og rópa mann 
tín og kom so higar!" 17 Kvinnan svaraði: "Eg havi ongan mann." Jesus 
segði við hana: "Væl mást tú siga: "Eg havi ongan mann"! 18 Tí tú hevur 
havt fimm menn, og hann, 1ð tú hevur nú, er ikki maður tín - har segði tú 
satt!" 19 Tá segði kvinnan við Hann: "Harri, eg síggi, at Tú ert profetur! 
20) Fedrar okkara hava tilbiðið á hesum fjalli, og tit siga, at í Jerúsalem er 
staðið, har tilbiðið eigur at verða." 21 Jesus segði við hana: "Trúgv Mær, 
kvinna, tann tíð kemur, táið tað hvørki skal vera á hesum fjalli ella í 
Jerúsalem, tit tilbiðja Faðirin. 22 Tit tilbiðja tað, 1ð tit ikki kenna; vit 
tilbiðja tað, 1ð vit kenna; tí frelsan kemur frá Jødunum. 23 Men tann tíð 
kemur - og er nú - táið hinir sonnu tilbiðjarar skulu tilbiðja Faðirin í anda 
og sannleika; tí tað er slíkar tilbiðjarar, Faðirin vil hava. 24 Gud er Andi, 
og tey, sum tilbiðja Hann, mugu tilbiðja í anda og sannleika." 25 Kvinnan 
segði við Hann: "Eg veit, at Messias kemur, Hann, sum kallast Kristus; 
táið Hann kemur, skal Hann kunngera okkum alt." 26 Jesus svaraði henni: 
"Tað eri Eg, Hann, sum talar við teg!" 27 Í tí sama komu lærisveinar 
Hansara; teir undraðust á, at Hann talaði við kvinnu; tó segði eingin: "Hvat 
vilt Tú henni?" ella: "Hví tosar Tú við hana?" 28 Tá læt kvinnan 
vatnkrukku sína standa og fór inn í býin og segði við fólkið har: 29 
"Komið og síggið mann, sum hevur sagt mær alt, ið eg havi gjørt! Man 
Hann ikki vera Kristus?" 30 Tey fóru tá út úr býnum og tóku leiðina út til 
Hansara. 31 Meðan hetta fór fram, bóðu lærisveinarnir Hann og søgdu: 
"Rabbi, fá Tær at eta!" 32 Hann svaraði teimum: "Eg havi mat at eta, sum 
tit ikki vita um." 33 Tá søgdu lærisveinarnir hvør við annan: "Man nakar 
hava borið Honum mat?" 34 Jesus segði við teir: "Matur Mín er at gera 
vilja Hansara, sum sendi Meg, og fullføra verk Hansara. 35 Siga tit ikki: 
"Fýra mánaðir eru enn, áðrenn heystið kemur"! Men Eg sigi tykkum: 
Lyftið upp eygu tykkara og síggið markirnar - tær eru longu hvítar til at 
heysta! 36 Tann, ið heystar, fær løn og savnar ávøkst til ævigt lív, so at 
teir kunnu gleðast saman, bæði tann, ið sáar, og tann, 1ð heystar. 37 Tí her 


er orðið satt: "Ein sáar, og annar heystar." 38 Eg havi sent tykkum út at 
heysta tað, sum tit ikki hava arbeitt; aðrir hava arbeitt, og tit eru komnir 
inn í arbeiði teirra." 39 Nógvir Samverjar úr býnum komu til trúgv á Hann 
av tí, sum kvinnan segði, táið hon vitnaði: "Hann hevur sagt mær alt, 1ð eg 
havi gjørt!" 40 Táið nú Samverjar komu til Hansara, bóðu teir Hann steðga 
hjá sær; Hann varð tá har tveir dagar. 41 Og uppaftur mong onnur komu til 
trúgv av tí, sum Hann talaði. 42 Tey søgdu við kvinnuna: "Nú trúgva vit 
ikki longur av tí, sum tú hevur sagt; tí nú hava vit sjálv hoyrt, og nú vita 
vit, at hesin er sanniliga frelsari heimsins." 43 Eftir teir báðar dagarnar fór 
Hann haðani til Galtlea. 44 Tí Jesus vitnaði sjálvur, at profetur verður ikki 
ærdur á sínum egna heimstaði. 45 Táið Hann nú kom til Galilea, tóku 
Galilearar ímóti Honum; tí teir høvdu sæð alt, ið Hann hevði gjørt í 
Jerúsalem um høgtíðina; tí eisini teir høvdu verið til høgtíðina. 46 Hann 
kom tá aftur til Kana í Galilea, har sum Hann hevði gjørt vatnið til vín. Í 
Kapernaum var ein embætismaður kongsins; hann hevði son liggjandi 
sjúkan. 47 Táið hann frætti, at Jesus var komin úr Judea til Galilea, fór 
hann avstað til Hansara og bað Hann koma oman og grøða son sín; tí hann 
lá fyri deyðanum. 48 Tá segði Jesus við hann: "Síggja tit ikki tekin og 
undur, trúgva tit ikki!" 49 Embætismaðurin segði við Hann: "Harri, kom, 
áðrenn barn mítt doyr!" 50 Jesus segði við hann: "Far avstað - sonur tín 
livir!" - Maðurin trúði orðinum, ið Jesus segði við hann, og fór. 51 Meðan 
hann enn var á heimferðini, møttu tænarar hansara honum og søgdu: 
"Sonur tín livir!" 52 Tá spurdi hann teir um tíman, táið hann var vorðin 
betri, og teir svaraðu honum: "Í gjár um sjeynda tíman slapp hann frá 
feprinum." 53 Tá fekk faðirin at síggja, at tað hevði verið í tí tíma, táið 
Jesus segði við hann: "Sonur tín livir!" Og hann trúði sjálvur, og alt hús 
hansara. 54 Hetta tekinið - sum var hitt annað - gjørdi Jesus, táið Hann var 
komin úr Judea til Galtilea. 


2 


1 Eftir hetta kom ein høgtíð Jødanna, og Jesus fór niðan til Jerúsalem. 2 
Við Seyðaportur í Jerúsalem er hylur, sum á hebraiskum eitur Betesda og 


hevur fimm súlugongir. 3 Í teimum lá mongd av sjúkum: Blind, lamin, 
visin, (sum bíðaðu eftir, at vatnið skuldi órógvast. 4 Tí av og á fór eingil 
niður í hylin og órógvaði vatnið; tann, 1ð tá fyrstur fór niður í vatnið, eftir 
at tað var órógvað, varð frískur, hvørja sjúku hann so hevði.) 5 Nú var har 
maður, sum hevði verið sjúkur í 38 ár. 6 Táið Jesus sá hann liggja har, og 
vitsti, at hann longu hevði ligið sjúkur í langa tíð, segði Hann við hann: 
"Vilt tú verða frískur?" 7 Hin sjúki svaraði Honum: "Harri, eg havi ongan, 
sum kann fáa meg niður í hylin, táið vatnið verður órógvað; og táið eg 
komi, fer eitt annað niðurí undan mær!" 8 Jesus segði við hann: "Reis teg, 
tak song tína og gakk!" 9 Alt fyri eitt varð maðurin frískur, og hann tók 
song sína og gekk. Men hesin dagur var sabbatur. 10 Jødarnir søgdu tí við 
hann, ið grøddur var: "Tað er sabbatur - tað er tær ikki loyviligt at bera 
songina!" 11 Hann svaraði teimum: "Hann, sum gjørdi meg frískan, segði 
við meg: "Tak song tína og gakk!"" 12 Teir spurdu hann: "Hvør var tann 
maður, sum segði við teg: "Tak song tína og gakk"?" 13 Men hann, ið 
grøddur var, vitsti ikki, hvør tað var; tí Jesus hevði slept Sær burtur, við 
tað at har var nógv fólk. 14 Seinni hitti Jesus hann í templinum, og Hann 
segði við hann: "Tú ert vorðin frískur; synda ikki longur, so ikki okkurt 
verri kemur á teg!" 15 Maðurin fór nú avstað og segði Jødunum, at tað var 
Jesus, sum hevði gjørt hann frískan. 16 Tí lógu Jødarnir eftir Jesusi - tí 
Hann hevði gjørt hetta sabbat. 17 Men Jesus svaraði teimum: "Faðir Mín 
arbeiðir líka til nú; Eg arbeiði við." 18 Tí lógu Jødarnir Honum enn meiri 
eftir lívinum, tí Hann ikki bert breyt sabbatin, men eisini kallaði Gud Faðir 
Sín og gjørdi Seg sjálvan Gudi líkan. 19 Jesus tók tí til orða og segði við 
teir: "Sanniliga, sanniliga, sigi Eg tykkum: Sonurin kann einki gera av Sær 
sjálvum, men bert tað, ið Hann sær Faðirin gera; tí tað, sum Hann ger, ger 
Sonurin somuleiðis. 20 Tí Faðirin elskar Sonin og vísir Honum alt, ið Hann 
sjálvur ger; og Hann skal lata Hann síggja størri verk enn hesi, so tit skulu 
undrast. 21 Tí eins og Faðirin reisir upp deyð og ger livandi, so ger eisini 
Sonurin livandi, hvønn Hann vil. 22 Faðirin dømir heldur ikki nakran, men 
hevur givið Syninum allan dómin, 23 fyri at øll skulu æra Sonin, eins og 
tey æra Faðirin. Tann, 1ð ikki ærir Sonin, ærir ikki Faðirin, sum hevur sent 


Hann. 24 Sanniliga, sanniliga, sigi Eg tykkum: Tann, sum hoyrir orð Mítt 
og trýr Honum, ið sendi Meg, hevur ævigt lív og kemur ikki til dóm, men 
er farin yvirum frá deyða til lív. 25 Sanniliga, sanniliga, sigi Eg tykkum: 
Tann tími kemur - og hann er nú - táið hini deyðu skulu hoyra rødd Guds 
Sonar, og tey, sum hoyra hana, skulu liva. 26 Tí eins og Faðirin hevur lív í 
Sær sjálvum, so hevur Hann eisini givið Syninum at hava lív í Sær sjálvum. 
27 Og Hann hevur givið Honum vald at halda dóm, við tað at Hann er 
Menniskjasonur. 28 Undrist ikki á hetta! Tí tann tími kemur, táið øll tey, 
sum eru í grøvunum, skulu hoyra rødd Hansara. 29 Og tey skulu koma 
fram; tey, sum hava gjørt gott, skulu rísa upp til lív, og tey, sum hava gjørt 
ónt, skulu rísa upp til dóm. 30 Eg kann einki gera av Mær sjálvum; so sum 
Eg hoyri, dømi Eg; og dómur Mín er rættvísur, tí Eg søki ikki vilja Mín, 
men vilja Hansara, sum sendi Meg. 31 Vitni Eg um Meg sjálvan, er 
vitnisburður Mín ikki sannur. 32 Ein annar er, sum vitnar um Meg, og Eg 
veit, at vitnisburðurin, 1ð Hann vitnar um Meg, er sannur. 33 Tit hava sent 
boð til Jóhannes, og hann hevur givið sannleikanum vitnisburð. 34 Tó, Eg 
taki ikki vitnisburð frá menniskja, men Eg sigi hetta, fyri at tit skulu verða 
frelst. 35 Hann var hitt brennandi og skínandi ljós, og stutta tíð vildu tit 
gleðast í ljósi hansara. 36 Men Eg havi tann vitnisburð, sum er størri enn 
tann, ið Jóhannes bar; tí verkini, ið Faðirin hevur givið Mær at fullføra - 
Júst hesi verk, ið Eg geri - vitna um Meg, at Faðirin hevur sent Meg. 37 
Faðirin, sum sendi Meg, hevur vitnað um Meg; tit hava aldri hoyrt rødd 
Hansara, e1 heldur sæð, hvussu Hann sær út. 38 Og orð Hansara hava tit 
ikki verandi í tykkum; tí Honum, sum Hann hevur sent, trúgva tit ikki. 39 
Tit rannsaka skriftirnar, tí tit hugsa, at tit hava ævigt lív í teimum; og tað 
eru tær, 1ð vitna um Meg. 40 Og til Mín vilja tit ikki koma, so tit kunnu fáa 
lív. 41 Eg taki ikki við heiðuri frá menniskjum; 42 men Eg kenni tykkum, 
at tit hava ikki kærleika Guds í tykkum. 43 Eg eri komin í navni Faðirs 
Mins, og tit taka ikki ímóti Mær; kemur ein annar í sínum egna navni, 
honum fara tit at taka ímóti. 44 Hvussu kunnu tit trúgva, tit, sum taka við 
heiðuri hvør frá øðrum - og heiðurin, ið er frá hinum eina Gudi, søkja tit 
ikki! 45 Hugsið ikki, at Eg fari at klaga tykkum fyri Faðirmum! Ein er, 


sum klagar tykkum, Móses, hann, ið tit hava bygt vón tykkara á. 46 Tí 
trúðu tit Mósesi, so høvdu tit trúð Mær - tað er jú um Meg, hann hevur 
skrivað. 47 Men trúgva tit ikki skriftum hansara, hvussu skulu tit tá trúgva 
orðum Mínum!" 


6 


1 Eftir hetta fór Jesus yvir um Galileavatn - Tiberiasvatn. 2 Nógv fólk 
fylgdi Honum, tí tey sóu tekinini, ið Hann gjørdi á hinum sjúku. 3 Men 
Jesus fór niðan á fjallið og settist har við lærisveinum Sínum. 4 Páskirnar, 
høgtíð Jødanna, vóru nær. 5 Táið nú Jesus lyfti upp eygu Síni og sá, at 
nógv fólk kom til Hansara, segði Hann við Filip: "Hvar skulu vit keypa 
breyð, so hesi kunnu fáa at eta?" 6 Hetta segði Hann fyri at royna hann; tí 
Hann vitsti sjálvur, hvat Hann fór at gera. 7 Filip svaraði Honum: "Breyð 
fyri 200 denarar er ikki nóg mikið til teirra, so hvør kann fáa eitt lítið 
sindur." 8 Ein av lærisveinum Hansara, Andrias, bróðir Símun Pætur, segði 
við Hann: 9 "Her er ein smádrongur, sum hevur fimm byggbreyð og tveir 
smáar fiskar; men hvat er tað til so mong!" 10 Jesus segði: "Latið fólkið 
seta seg niður!" - Har var nógv gras á staðnum. Menninir settu seg tá 
niður, okkurt um 5000 í tali. 11 So tók Jesus breyðini, takkaði og býtti út 
til teirra, 1ð sótu har, somuleiðis av fiskunum, so mikið sum tey vildu hava. 
12 Og táið tey vóru mett, segði Hann við lærisveinar Sínar: "Savnið saman 
bitarnar, ið av leypa, so einki spillist burtur!" 13 Teir savnaðu tá saman og 
fyltu tólv kurvar við bitum av hinum fimm byggbreyðunum, avlopið frá 
teimum, ið etið høvdu. 14 Táið nú fólkið sá tekinið, ið Hann gjørdi, søgdu 
tey: "Vissuliga er hesin profeturin, 1ð koma skal í heimin!" 15 Táið nú 
Jesus skilti, at teir fóru at koma og taka Hann við valdi at gera Hann til 
kong, fór Hann niðan aftur á fjallið heilt einsamallur. 16 Táið kvøldið var 
komið, fóru lærisveinar Hansara oman at vatninum. 17 Og teir fóru í bát 
og hildu yvir um vatnið, til Kapernaum. Myrkt var longu vorðið, og Jesus 
var enn ikki komin til teirra. 18 Óslætt varð á vatninum; tí vindurin var 
nógvur. 19 Táið teir nú høvdu róð okkurt um 25 ella 30 stadiur, sóu teir 
Jesus ganga á vatninum og nærkast bátinum; og teir ræddust. 20 Men 


Hann segði við teir: "Tað eri Eg; óttist ikki!" 21 Teir vildu tá taka Hann inn 
í bátin, og alt fyri eitt kom báturin til lands, har sum teir stevndu ímóti. 22 
Dagin eftir hendi hetta: Fólkið, 1ð stóð hinumegin vatnið, hevði sæð, at har 
var ikki meir enn ein bátur, og at Jesus var ikki farin í tann bátin saman við 
lærisveinum Sínum, men at lærisveinar Hansara fóru avstað einsamallir. 23 
Men aðrir bátar komu úr Tiberias nær til staðið, har tey høvdu fingið at 
eta, eftir at Harrin hevði takkað. 24 Táið fólkið tí nú sá, at Jesus var ikki 
har, og lærisveinar Hansara heldur ikki, fóru tey eisini sjálv í bátarnar og 
komu til Kapernaum at leita eftir Jesusi. 25 Og táið tey hittu Hann 
hinumegin vatnið, søgdu tey við Hann: "Rabbi, nær ert Tú komin higar?" 
26 Jesus svaraði teimum: "Sanniliga, sanniliga, sigi Eg tykkum: Tit søkja 
Meg, ikki tí tit sóu tekin, men tí tit ótu av breyðunum og vórðu mett. 27 
Arbeiðið ikki fyri matin, sum forferst, men fyri matin, 1ð varir til ævigt lív, 
tann, sum Menniskjasonurin skal geva tykkum! Tí Hann hevur Faðirin, 
Gud sjálvur, innsiglað." 28 Tá søgdu teir við Hann: "Hvat skulu vit gera, 
fyri at vit kunnu útinna verk Guds?" 29 Jesus svaraði teimum: "Hetta er 
verk Guds, at tit trúgva á tann, ið Hann hevur sent." 30) Teir søgdu við 
Hann: "Hvat tekin gert Tú tá, so vit kunnu síggja tað og trúgva tær? Hvat 
arbeiði gert Tú? 31 Fedrar okkara ótu manna í oyðimørkini - sum skrivað 
er: "Hann gav teimum breyð av Himli at eta."" 32 Tá svaraði Jesus 
teimum: "Sanniliga, sanniliga, sigi Eg tykkum: Móses hevur ikki givið 
tykkum breyðið av Himli, men Faðir Mín gevur tykkum hitt sanna breyðið 
av Himli. 33 Tí breyð Guds er tað, ið kemur niður av Himli og gevur 
heiminum lív." 34 Tá søgdu teir við Hann: "Harri, gev okkum altíð tað 
breyðið!" 35 Jesus svaraði teimum: "Eg eri breyð lívsins. Tann, 1ð kemur 
til Mín, skal ikki hungra, og tann, ið trýr á Meg, skal aldri tysta. 36 Men 
Eg havi sagt tykkum, at tit hava sæð Meg og trúgva tó ikki. 37 Øll tey, 
sum Faðirin gevur Mær, koma til Mín, og tann, ið kemur til Mín, skal Eg 
als ikki koyra burtur. 38 Tí Eg eri komin niður av Himli, ikki at gera vilja 
Min, men vilja Hansara, sum sendi Meg. 39 Og hetta er vilji Hansara, sum 
sendi Meg, at Eg skal einki missa av øllum, 1ð Hann hevur givið Mær, men 
reisa tað upp síðsta dag. 40 Tí hetta er vilji Faðirs Míns, at hvør tann, 1ð 
sær Sonin og trýr á Hann, skal hava ævigt lív, og Eg skal reisa hann upp 


síðsta dag." 41 Tá knarraðu Jødarnir um Hann, tí Hann segði: "Eg eri 
breyðið, sum er komið niður av Himli"; 42 teir søgdu: "Er hesin ikki Jesus, 
sonur Jósef! Kenna vit ikki faðir og móður Hansara! Hvussu kann Hann tá 
siga: "Eg eri komin niður av Himli!"" 43 Jesus svaraði teimum: "Knarrið 
ikki tykkara millum! 44 Eingin kann koma til Mín, uttan Faðirin, sum sendi 
Meg, dregur hann; og Eg skal reisa hann upp síðsta dag. 45 Skrivað 
stendur hjá profetunum: "Tey skulu øll verða lærd av Gudi." Hvør tann, 
sum hevur lurtað eftir Faðirinum og lært, kemur til Mín. 46 Ikki so, at 
nakar hevur sæð Faðirin; bert Hann, sum er frá Gudi, hevur sæð Faðirin. 
47 Sanniliga, sanniliga, sigi Eg tykkum: Tann, ið trýr, hevur ævigt lív. 48 
Eg eri breyð lívsins. 49 Fedrar tykkara ótu manna í oyðimørkini - og 
doyðu. 50) Hetta er breyðið, ið kemur niður av Himli, fyri at tey skulu eta 
av tí og ikki doyggja. 51 Eg eri hitt livandi breyð, sum kom niður av 
Himli; etur nakar av hesum breyði, skal hann liva í allar ævir; og breyðið, 
1ð Eg gevi, er hold Mítt, sum Eg gevi, fyri at heimurin skal liva." 52 
Jødarnir kjakaðust tá hvør við annan og søgdu: "Hvussu kann Hann geva 
okkum hold Sítt at eta!" 53 Jesus segði tí við teir: "Sanniliga, sanniliga, 
sigi Eg tykkum: Eta tit ikki hold Menniskjasonarins, og drekka tit ikki 
blóð Hansara, hava tit ikki lív í tykkum. 54 Tann, 1ð etur hold Mítt og 
drekkur blóð Mítt, hevur ævigt lív, og Eg skal reisa hann upp síðsta dag. 
55 Tí hold Mítt er av sonnum matur, og blóð Mítt er av sonnum drekka. 
56 Tann, ið etur hold Mítt og drekkur blóð Mítt, verður í Mær, og Eg 
verði í honum. 57 Eins og hin livandi Faðirin sendi Meg, og Eg livi við 
Faðirinum, so skal eisini tann, 1ð etur Meg, liva við Mær. 58 Hetta er 
breyðið, ið komið er niður av Himli; ikki er við tí, sum táið fedrar tykkara 
ótu og doyðu; tann, ið etur hetta breyð, skal liva í allar ævir." 59 Hetta 
segði Hann, meðan Hann lærdi í eini sýnagogu í Kapernaum. 60 Nógvir av 
lærisveinum Hansara søgdu nú, táið teir hoyrdu tað: "Hetta er hørð tala; 
hvør orkar at hoyra hana!" 61 Men Jesus vitsti við Sær sjálvum, at 
lærisveinar Hansara knarraðu um hetta; og Hann segði við teir: "Er hetta 
tykkum ástoyt? 62 Hvat, um tit tá fáa at síggja Menniskjasonin fara upp, 
hagar sum Hann var áður! 63 Tað er Andin, sum ger livandi, holdið er ikki 


til nakað gagn; orðini, ið Eg havi talað til tykkara, eru andi og eru lív. 64 
Men nakrir eru av tykkum, sum ikki trúgva.” - Tí Jesus vitsti alla tíðina, 
hvørjir teir vóru, sum ikki trúðu, og hvør hann var, sum skuldi svíkja 
Hann. 65 Og Hann segði: "Tí var tað, Eg segði tykkum, at eingin kann 
koma til Mín, uttan tað er honum givið av Faðirinum." 66 Frá hesi tíð fóru 
nógvir av lærisveinum Hansara at halda seg burtur og ferðaðust ikki 
longur um við Honum. 67 Jesus segði tá við hinar tólv: "Ætla eisini tit at 
rýma?" 68 Símun Pætur svaraði Honum: "Harri! Hvønn skulu vit fara til! 
Tú hevur orð hins æviga lívs, 69 og vit hava trúð og fingið at síggja, at Tú 
ert hin Heilagi Guds." 70 Jesus svaraði teimum: "Havi Eg ikki útvalt 
tykkum tólv! Og ein tykkara er djevul!" 71 Hetta segði Hann um Judas, 
son Símun Iskariot; tí tað var hann, ið skuldi svíkja Hann, tóat hann var ein 
av hinum tólv. 

1 Eftir hetta ferðaðist Jesus um í Galilea; tí Hann vildi ikki ferðast í Judea, 
við tað at Jødarnir lógu Honum eftir lívinum. 2 Og høgtíð Jødanna - 
leyvsalahøgtíðin - var nær. 3 Tá søgdu brøður Hansara við Hann: "Far 
burtur hiðani og far til Judea, so eisini lærisveinar Tínir kunnu fáa at síggja 
verk Tíni, sum Tú gert! 4 Tí eingin ger nakað í loyndum, táið hann sjálvur 
liggur eftir at vera kendur millum fólk; gert Tú hetta, so vís Teg fyri 
heimmum!" 5 - Tí heldur ikki brøður Hansara trúðu á Hann. 6 Jesus segði 
við teir: "Tíð Mín er ikki komin enn, men tíð tykkara er altíð í hondum. 7 
Heimurin kann ikki hata tykkum; men Meg hatar hann, tí Eg vitni um 
hann, at verk hansara eru ónd. 8 Farið tit niðan til høgtíðina! Eg fari ikki 
enn niðan til hesa høgtíð; tíð Mín er ikki fullkomin enn." 9 Táið Hann 
hevði sagt hetta við teir, varð Hann verandi í Galilea. 10) Men táið brøður 
Hansara vóru farnir niðan til høgtíðina, fór eisini Hann niðan, tó ikki 
opinlýst, men sum í loyndum. 11 Jødarnir leitaðu tá eftir Honum á 
høgtíðini og søgdu: "Hvar er Hann?" 12 Og í loyndum gekk nógv tos um 
Hann millum fólkið; summi søgdu: "Hann er góður maður!" Men summi 
søgdu: "Nei, Hann villleiðir fólkið!" 13 Tó talaði eingin opinlýst um Hann, 


av ótta fyri Jødunum. 14 Men táið longu hálv høgtíðin var liðin, fór Jesus 
niðan í templið og lærdi. 15 Tá undraðust Jødarnir og søgdu: "Hvaðani 
hevur hesin lærdóm Sín, táið Hann ikki hevur lært?" 16 Jesus svaraði 
teimum: "Læra Mín er ikki Mín, men Hansara, sum hevur sent Meg. 17 
Vil nakar gera vilja Hansara, skal hann fáa at síggja, um læran er av Gudi, 
ella Eg tali av Mær sjálvum. 18 Tann, ið talar av sær sjálvum, søkir sína 
egnu æru; men tann, 1ð søkir æru hansara, sum sendi hann, er sannorðaður, 
og órættur er ikki í honum. 19 Hevur ikki Móses givið tykkum lógina! - 
Og eingin av tykkum heldur lógina! Hví liggja tit Mær eftir lívinum?" 20 
Fólkið svaraði: "Tú ert settur av illum anda! Hvør liggur Tær eftir 
lívinum!" 21 Jesus svaraði teimum: "Eitt verk gjørdi Eg, og tit undrast øll 
á tað. 22 Móses hevur givið tykkum umskeringina - ikki so, at hon er frá 
Mósesi, men frá fedrunum - og tit umskera mann sabbat. 23 Verður nú 
maður umskorin sabbat, fyri at Móselóg skal ikki verða brotin, eru tit tá 1ll 
inn á Meg, tí Eg gjørdi eitt heilt menniskja frískt sabbat? 24 Dømið ikki 
eftir útsjónd, men dømið rættvísan dóm!" 25 Nakrir Jerúsalemsmenn 
søgdu nú: "Er tað ikki hasum, teir liggja eftir lívinum? 26 Og nú talar 
Hann frítt, og teir siga ikki orð við Hann! Munnu ráðharrarnir veruliga 
hava ásannað, at Hann er Kristus? 27 Tó, um henda vita vit, hvaðani Hann 
er; men táið Kristus kemur, veit eingin, hvaðani Hann er." 28 Tá rópti 
Jesus, meðan Hann lærdi í templinum: "Tit bæði kenna Meg og vita, 
hvaðani Eg eri! Og av Mær sjálvum eri Eg ikki komin; men Hann er 
sannur, sum sendi Meg, Hann, sum tit ikki kenna. 29 Eg kenni Hann, tí Eg 
eri frá Honum, og Hann hevur sent Meg." 30 Tá royndu teir at taka Hann; 
men tó legði eingin hond á Hann - tí tími Hansara var ikki komin enn. 31 
Men mong av fólkinum trúðu á Hann; og tey søgdu: "Táið Kristus kemur, 
man Hann tá fara at gera fleiri tekin, enn hesin hevur gjørt!" 32 
Fariseararnir hoyrdu, at fólkið í loyndum tosaði hetta um Hann, og 
høvuðsprestarnir og Fariseararnir sendu tænarar avstað at taka Hann. 33 
Jesus segði tá: "Stutta tíð enn eri Eg hjá tykkum; so fari Eg avstað til 
Hansara, sum sendi Meg. 34 Tit skulu leita eftir Mær og ikki finna Meg, 
og hagar sum Eg eri, kunnu tit ikki koma." 35 Tá søgdu Jødarnir hvør við 


annan: "Hvar ætlar Hann at fara, táið vit ikki skulu kunna finna Hann? Man 
Hann ætla at fara til teirra, 1ð spjadd eru millum Grikkar, og læra Grikkar? 
36 Hvat er hetta, Hann sigur: "Tit skulu leita eftir Mær og ikki finna Meg, 
og hagar sum Eg eri, kunnu tit ikki koma"?" 37 Hin síðsta - hin stóra - 
dagin í høgtíðini stóð Jesus og rópti: "Um nakar tystir, komi hann til Mín 
og drekki! 38 Tann, ið trýr á Meg, úr lívi hansara skulu, sum skriftin hevur 
sagt, renna streymar av livandi vatni." 39 Hetta segði Hann um Andan, 1ð 
tey skuldu fáa, sum trúðu á Hann; tí Heilagi Andin var ikki enn, av tí at 
Jesus var ikki enn vorðin dýrmætur. 40 Nøkur av fólkinum søgdu nú, táið 
tey hoyrdu hesi orð: "Vissuliga er hesin profeturin!" 41 Onnur søgdu: 
"Hann er Kristus!" Uppaftur onnur søgdu: "Kristus kemur tá ikki úr 
Galilea? 42 Hevur ikki skriftin sagt, at Kristus kemur av ætt Dávids og úr 
Betlehem - býnum, sum Dávid var 1?" 43 So varð nú ósemja millum fólkið 
um Hann. 44 Og nakrir av teimum ætlaðu at taka Hann; men tó legði 
eingin hond á Hann. 45 Tænararnir komu nú til høvuðsprestarnar og 
Fariseararnar, og teir søgdu við teir: "Hví eru tit ikki komnir higar við 
Honum?" 46 Tænararnir svaraðu: "Aldri hevur nakað menniskja talað, 
soleiðis sum hesin maður!" 47 Tá svaraðu Fariseararnir teimum: "Eru 
eisini tit villleiddir! 48 Hevur nakar av ráðharrunum trúð á Hann, ella 
nakar av Farisearunum! 49 Men hesin hópur, ið ikki kennir lógina, er 
bannaður!" 50 Nikodemus, sum var ein teirra - hann, sum einaferð áður 
hevði verið hjá Honum - segði við teir: 51 "Lóg okkara dømir tó ongan, 
uttan hann fyrst er hoyrdur, og fingist hevur at vita, hvat hann hevur 
gjørt!" 52 Teir svaraðu honum: "Ert tú við úr Galilea? Rannsaka, so fært 
tú at síggja, at eingin profetur kemur úr Galilea!" 53 Og teir fóru hvør til 
sín sjálvs. 

1 Men Jesus fór til Oljufjallið. 2 Tíðliga um morgunin kom Hann aftur í 
templið, og alt fólkið kom til Hansara; Hann settist tá og lærdi tey. 3 Tá 
komu hinir skriftlærdu og Fariseararnir til Hansara við kvinnu, sum tikin 
var í hori; teir leiddu hana fram fyri Hann 4 og søgdu við Hann: "Meistari! 


Henda kvinna hevur drivið hor - hon er tikin í gerðini! 5 Móses hevur í 
lógini givið okkum tað boð, at slík skulu verða steinað; hvat sigur nú Tú?" 
6 - Hetta søgdu teir fyri at freista Hann, so teir kundu hava okkurt at klaga 
Hann fyri. Men Jesus boygdi Seg niður og skrivaði við fingrinum á jørðina. 
7 Táið teir nú hildu á at spyrja, rætti Hann Seg upp og segði við teir: "Tann 
av tykkum, sum er uttan synd, kasti fyrsta steinin á hana!" 8 Síðani boygdi 
Hann Seg niður aftur og skrivaði á jørðina. 9 Táið teir hoyrdu hetta, fóru 
teir avstað, ein fyri og annar eftir, hinir elstu fyrstir; og Jesus var 
einsamallur eftir við kvinnuni, 1ð stóð har. 10 Tá rætti Jesus Seg upp og 
segði við hana: "Kvinna, hvar eru teir? Var eingin, sum dømdi teg?" 11 
Hon svaraði: "Eimgin, Harri!" Tá segði Jesus: "Heldur ikki Eg dømi teg; 
far avstað og synda ikki longur!" 12 Jesus talaði tá aftur til teirra og segði: 
"Eg eri ljós heimsins; tann, ið fylgir Mær, skal ikki ganga í myrkri, men 
hava ljós lívsins." 13 Tá søgdu Fariseararnir við Hann: "Tú vitnar um Teg 
sjálvan; vitnisburður Tín er ikki sannur!" 14 Jesus svaraði teimum: "Um so 
Eg vitni um Meg sjálvan, er vitnisburður Mín sannur; tí Eg veit, hvaðani 
Eg eri komin, og hvar Eg fari; men tit vita ikki, hvaðani Eg eri komin, og 
hvar Eg fari. 15 Tit døma eftir holdinum; Eg dømi ongan. 16 Og um so Eg 
dømi, er dómur Mín rættur; tí Eg eri ikki einsamallur; neti, við Mær er 
Faðirin, sum sendi Meg. 17 Í lóg tykkara er jú eisini skrivað, at tað, sum 
tveir menn vitna, stendur sum sannleiki. 18 Her vitni nú Eg um Meg 
sjálvan, og Faðirin, sum sendi Meg, vitnar um Meg." 19 Tá søgdu teir við 
Hann: "Hvar er Faðir Tín?" Jesus svaraði: "Tit kenna hvørki Meg ella 
Faðir Mín; kendu tit Meg, kendu tit Faðir Mín við." 20 Hest orð talaði 
Hann við tempulkistuna, meðan Hann lærdi í templinum; og eingin legði 
hond á Hann, tí tími Hansara var ikki komin enn. 21 Hann segði tá aftur 
við teir: "Eg fari burtur, og tit skulu leita eftir Mær, og tit skulu doyggja í 
synd tykkara; hagar sum Eg fari, kunnu tit ikki koma." 22 Tá søgdu 
Jødarnir: "Man Hann ætla at forkoma Sær, síðani Hann sigur: "Hagar sum 
Eg fari, kunnu tit ikki koma"?" 23 Men Hann svaraði teimum: "Tit eru 
niðanfrá, Eg eri omanfrá; tit eru av hesum heimi, Eg eri ikki av hesum 
heimi. 24 Tí segði Eg við tykkum: "Tit skulu doyggja í syndum tykkara"; 
tí trúgva tit ikki, at tað eri Eg, skulu tit doyggja í syndum tykkara." 25 Teir 


søgdu tá við Hann: "Hvør ert Tú?" Jesus svaraði teimum: "Júst tað, sum 
Eg sigi tykkum. 26 Eg havi nógv at siga og døma um tykkum, men Hann, 
1ð sendi Meg, er sannorðaður, og tað, sum Eg havi hoyrt av Honum, tali 
Eg til heimin." 27 - Teir skiltu ikki, at tað var um Faðirin, Hann talaði við 
teir. 28 Jesus segði tá: "Táið tit fáa lyft Menniskjasonin upp, skulu tit 
skilja, at tað eri Eg, og at Eg geri einki av Mær sjálvum, men tali hetta, 
soleiðis sum Faðir Mín hevur lært Meg. 29 Og Hann, sum sendi Meg, er 
við Mær; Hann hevur ikki latið Meg einsamallan, tí Eg geri altíð tað, sum 
Honum líkar." 30 Táið Hann talaði hetta, komu mong til trúgv á Hann. 31 
Jesus segði tá við Jødarnar, sum vóru komnir til trúgv á Hann: "Verða tit í 
orðum Minum, eru tit av sonnum lærisveinar Mínir; 32 og tit skulu skilja 
sannleikan, og sannleikin skal gera tykkum fríar." 33 Teir svaraðu Honum: 
"Vit eru ætt Ábrahams og hava aldri verið trælir nakars mans; hvussu 
kanst Tú tá siga: "Tit skulu verða fríir!"" 34 Jesus svaraði teimum: 
"Sanniliga, sanniliga, sigi Eg tykkum: Hvør tann, ið ger synd, er trælur 
syndarinnar. 35 Og trælurin verður ikki verandi í húsinum allar ævir, men 
Sonurin verður verandi har allar ævir. 36 Fær tí Sonurin gjørt tykkum fríar, 
verða tit av sonnum fríir. 37 Eg veit, at tit eru ætt Ábrahams; men tit liggja 
Mær eftir lívinum, tí tala Mín finnur ikki rúm hjá tykkum. 38 Eg tali tað, 
sum Eg havi sæð hjá Faðir Mínum; soleiðis gera eisini tit tað, sum tit hava 
hoyrt frá faðir tykkara." 39 Teir svaraðu Honum: "Faðir okkara er 
Ábraham!" Jesus segði við teir: "Vóru tit børn Ábrahams, gjørdu tit verk 
Ábrahams. 40 Men nú liggja tit Mær eftir lívinum - manni, ið hevur sagt 
tykkum sannleikan, sum Eg havi hoyrt frá Gudi. Slíkt gjørdi Ábraham 
ikki. 41 Tit gera verk faðirs tykkara!" Teir søgdu við Hann: "Vit eru ikki 
føddir í hori, vit hava ein Faðir, Gud!" 42 Jesus segði við teir: "Var Gud 
Faðir tykkara, elskaðu tit Meg; tí Eg eri gingin út frá Gudi og eri komin 
frá Honum; tí Eg eri heldur ikki komin av Mær sjálvum, nei, Hann hevur 
sent Meg. 43 Hví skilja tit ikki talu Mína? Tí tit tola ikki at hoyra orð 
Mítt! 44 Tit eru av einum faðir - Djevulinum - og tit fara at gera tað, sum 
faðir tykkara lystir. Hann var frá upphavi manndrápari og stendur ikki í 
sannleikanum; tí sannleiki er ikki í honum. Táið hann talar lygn, talar hann 
av sínum egna, tí hann er lygnari og faðir lygnarinnar. 45 Men Mær trúgva 


tit ikki, tí Eg sigi tykkum sannleikan. 46 Hvør tykkara kann vísa á nakra 
synd hjá Mær! Og sigi Eg sannleika, hví trúgva tit Mær tá ikki? 47 Tann, 
ið er av Gudi, hoyrir orð Guds; tí hoyra tit ikki, tí tit eru ikki av Gudi." 48 
Jødarnir svaraðu Honum: "Siga vit ikki av røttum, at Tú ert Samver]Ji og 
settur av illum anda!" 49 Jesus svaraði: "Eg erti ikki settur av illum anda, 
nel, Eg æri Faðir Mín, og tit vanæra Meg. 50 Men Eg søki ikki æru Mína; 
tann er, sum søkir hana - og dømir. 51 Sanniliga, sanniliga, sigi Eg 
tykkum: Heldur nakar orð Mítt, skal hann í allar ævir ikki síggja deyðan." 
52 Jødarnir søgdu við Hann: "Nú síggja vit, at Tú ert settur av illum anda! 
Ábraham doyði, og profetarnir doyðu - og Tú sigur: "Heldur nakar orð 
Mitt, skal hann í allar ævir ikki smakka deyðan!" 53 Ert Tú tá størri enn 
faðir okkara Ábraham, sum jú doyði! Og profetarnir doyðu - hvønn gert 
Tú Teg sjálvan til?" 54 Jesus svaraði: "Æri Eg Meg sjálvan, er æra Mín 
einki; tað er Faðir Mín, ið ærir Meg, Hann, sum tit siga, er Gud tykkara. 
55 Og tit kenna Hann ikki, men Eg kenni Hann. Og sigi Eg, at Eg kenni 
Hann ikki, so verði Eg lygnari eins og tit. Men Eg kenni Hann og haldi orð 
Hansara. 56 Ábraham, faðir tykkara, gleddist til at síggja dag Mín, og 
hann sá hann og varð glaður." 57 Tá søgdu Jødarnir við Hann: "Tú ert ikki 
50 ár enn, og Tú hevur sæð Ábraham!" 58 Jesus segði við teir: "Sanniliga, 
samniliga, sigi Eg tykkum: Áðrenn Ábraham varð til, eri Eg!" 59 Tá tóku 
teir upp steinar at kasta á Hann. Men Jesus fjaldi Seg og fór út úr 
templinum. 


g 


1 Táið Hann nú fór longur, sá Hann mann, ið var føddur blindur. 2 
Lærisveinar Hansara spurdu Hann tá: "Rabbi, hvør hevur syndað, hesin 
ella foreldur hansara, síðani hann skuldi verða føddur blindur?" 3 Jesus 
svaraði: "Hvørki hann ella foreldur hansara hava syndað; net, hetta varð 
so, fyri at verk Guds skulu verða opinberað á honum. 4 Eg má gera verk 
Hansara, sum hevur sent Meg, so leingi sum dagur er; náttin kemur - táið 
eingin kann arbeiða. 5 So leingi sum Eg eri í heiminum, eri Eg ljós 
heimsins." 6 Táið Hann hetta hevði sagt, spýtti Hann á jørðina, gjørdi 


deiggj av spýttinum og smurdi deiggið á eygu hansara. 7 Og Hann segði 
við hann: "Far avstað og vaska tær í Siloamshyli!" (Siloam er útlagt: 
Sendur). Hann fór tá avstað og vaskaði sær og kom aftur síggjandi. 8 Tá 
søgdu grannarnir og tey, sum áður høvdu verið von at síggja hann sum 
biddara: "Er hetta ikki hann, ið sat og biddaði?" 9 Summi søgdu: "Tað er 
hann!" Men onnur søgdu: "Nel, hann líkist honum!" Sjálvur segði hann: 
"Tað eri eg!" 10 Tá søgdu tey við hann: "Hvussu vórðu eygu tíni latin 
upp?" 11 Hann svaraði: "Maðurin, sum kallast Jesus, gjørdi deiggj og 
smurdi tað á eygu míni og segði við meg: "Far til Siloam og vaska tær!" 
Táið eg so fór avstað og vaskaði mær, fekk eg sjónina." 12 Tey søgdu við 
hann: "Hvar er Hann?" Hann svaraði: "Tað veit eg ikki." 13 Tá fóru tey til 
Fariseararnar við honum, sum blindur hevði verið. 14 Men tað var 
sabbatur, tann dagin Jesus gjørdi deiggið og læt upp eygu hansara. 15 
Fariseararnir spurdu hann nú á sama hátt, hvussu hann hevði fingið sjónina. 
Hann svaraði teimum: "Hann legði deiggj á eygu míni, og eg vaskaði mær, 
og nú síggi eg." 16 Tá søgdu nakrir av Farisearunum: "Hesin maður er ikki 
frá Gudi, síðani Hann heldur ikki sabbatin!" Aðrir søgdu: "Hvussu kann 
maður, sum syndari er, gera slík tekin!" Teir komu tá ikki ásamt. 17 So 
søgdu teir uppaftur við hin blinda: "Hvat sigur tú um Hann, við tað at Hann 
hevur latið upp eygu tín1?" Hann svaraði: "Hann er profetur!" 18 Nú trúðu 
Jødarnir ikki um hann, at hann hevði verið blindur og hevði fingið sjónina, 
fyrrenn teir fingu sent boð eftir foreldrum hansara, sum sjónina hevði 
fingið. 19 Teir spurdu so tey: "Er hetta sonur tykkara, sum tit siga, er 
føddur blindur? Hvussu ber tað tá til, at hann sær nú?" 20 Foreldur hansara 
svaraðu teimum: "Vit vita, at hetta er sonur okkara, og at hann er føddur 
blindur. 21 Men hvussu tað hevur gingið til, at hann sær nú, vita vit ikki, ei 
heldur, hvør ið hevur latið upp eygu hansara. Spyrjið hann - hann er nóg 
gamal, hann má sjálvur svara fyri seg!" 22 - Hetta søgdu foreldur hansara, 
tí tey óttaðust Jødarnar; tí Jødarnir vóru longu komnir ásamt um, at ein og 
hvør, 1ð játtaði Hann sum Kristus, skuldi verða koyrdur úr sýnagoguni. 23 
Tí søgdu foreldur hansara: "Hann er nóg gamal, spyrjið hann sjálvan!" 24 
Teir sendu nú aðru ferð boð eftir manninum, ið blindur hevði verið, og 
søgdu við hann: "Gev Gudi dýrdina! Vit vita, at hesin maður er syndari!" 


25 Hann svaraði: "Um Hann er syndari, veit eg ikki; eitt veit eg, at eg, sum 
var blindur, síggi nú!" 26 Teir søgdu nú aftur við hann: "Hvat gjørdi Hann 
við teg? Hvussu læt Hann upp eygu tíni?" 27 Hann svaraði teimum: "Eg 
havi longu sagt tykkum tað, og tit lurtaðu ikki eftir! Hví vilja tit hoyra tað 
uppaftur? Ætla tit við at verða lærisveinar Hansara?" 28 Tá skeldaðu teir 
hann og søgdu: "Tú ert lærisveinur Hansara! Vit eru lærisveinar Mósesar. 
29 Við Móses hevur Gud talað, tað vita vit, men hesin - hvaðani Hann er, 
vita vit ikki." 30 Maðurin svaraði teimum: "Tað er tó løgið, at tit ikki vita, 
hvaðani Hann er - og Hann hevur latið upp eygu míni! 31 Vit vita, at Gud 
hoyrir ikki syndarar; men óttast onkur Hann og ger vilja Hansara - hann 
hoyrir Hann. 32 Tað er óhoyrt, so leingi heimurin hevur staðið, at nakar 
hevur latið upp eygu eins, ið var føddur blindur. 33 Var hesin ikki frá 
Gudi, kundi Hann einki gjørt." 34 Teir svaraðu honum: "Tú, sum ert 
føddur í synd, allur sum tú ert, tú ætlar at læra okkum!" Og teir róku hann 
út. 35 Jesus fekk at frætta, at teir høvdu rikið hann út, og táið Hann hitti 
hann, segði Hann við hann: "Trýrt tú á Son Guds?" 36 Hann svaraði: 
"Hvør er Hann, Harri - so eg fái trúð á Hann?" 37 Jesus segði við hann: 
"Tú hevur sæð Hann; tað er Hann, sum talar við teg!" 38 Tá segði hann: 
"Eg trúgvi, Harri!" og fall niður fyri Honum. 39 Jesus segði: "Til dóm eri 
Eg komin í henda heim, fyri at tey, sum ikki síggja, skulu fáa sjón, og tey, 
sum síggja, skulu verða blind." 40 Nakrir av Farisearunum, sum hjá 
Honum vóru, hoyrdu hetta, og teir søgdu við Hann: "Vit eru kanska blindir 
við!" 41 Jesus svaraði teimum: "Vóru tit blindir, høvdu tit ikki synd; men 
nú siga tit: "Vit síggja!" - Tí verður synd tykkara verandi." 

1 "Sanniliga, sanmiliga, sigi Eg tykkum: Tann, sum ikki fer um dyrnar nn í 
seyðahúsið, men klívur uppum aðrastaðni, hann er tjóvur og ránsmaður. 2 
Men tann, sum fer inn um dyrnar, er seyðahirðin. 3 Fyri honum letur 
duravaktarin upp, og seyðurin hoyrir rødd hansara, og hann rópar seyð sín 
við navni og leiðir hann út. 4 Táið hann so hevur leitt út allan seyð sín, 
gongur hann undan honum; og seyðurin fylgir honum, tí hann kennir rødd 


hansara. 5 Men fremmandum fylgir hann ikki, nei, hann flýggjar frá 
honum; tí hann kennir ikki rødd hinna fremmandu." 6 Hetta líknilsi talaði 
Jesus til teirra; men tey skiltu ikki, hvat tað var, Hann talaði við tey. 7 
Jesus segði tá aftur við tey: "Sanniliga, sanniliga, sigi Eg tykkum: Eg eri 
dyr seyðarins. 8 Allir, ið komnir eru fyri Mær, eru tjóvar og ránsmenn; 
men seyðurin lurtaði ikki eftir teimum. 9 Eg eri dyrnar; tann, 1ð fer inn 
gjøgnum Meg, verður frelstur, og hann skal ganga inn og ganga út og finna 
føði. 10) Tjóvurin kemur bert at stjala og drepa og forkoma; Eg eri komin, 
fyri at tey skulu hava lív og hava yvirflóð. 11 Eg eri hin góði hirði; hin 
góði hirði gevur lív Sítt fyri seyðin. 12 Men tann, ið leigaður er og ikki er 
hirði - sum ikki eigur seyðin - sær úlvin koma og rýmir frá seyðinum og 
flýggjar; og úlvurin rænir seyðin og spjaðir hann sundur. 13 - Tí hann er 
leigaður, og seyðurin liggur honum ikki á hjarta. 14 Eg eri hin góði hirði, 
og Eg kenni Míni og eri kendur av Mínum, 15 eins og Faðirin kennir Meg, 
og Eg kenni Faðirin; og Eg gevi lív Mítt fyri seyðin. 16 Eg eigi eisini 
annan seyð, sum ikki hoyrir til hetta seyðahúsið; eisini hann skal Eg leiða; 
hann skal hoyra rødd Mína, og eitt fylgi skal verða, og ein hirði. 17 Tí 
elskar Faðirin Meg, tí Eg gevi lív Mítt - fyri at taka tað aftur. 18 Eingin 
tekur tað frá Mær, nei, Eg gevi tað av Mær sjálvum. Eg havi vald at geva 
tað, og Eg havi vald at taka tað aftur. Hetta boð fekk Eg frá Faðir 
Minum." 19 Av hesum orðum varð nú uppaftur tvídráttur millum 
Jødarnar. 2() Nógvir av teimum søgdu: "Hann er settur av illum anda og 
frá Sær sjálvum! Hví lurta tit eftir Honum!" 21 Aðrir søgdu: "Hetta eru 
ikki orð eins, sum settur er av illum anda! Man illur andi kunna lata upp 
eygu blindra!" 22 Nú kom tempulvígsluhøgtíðin í Jerúsalem. Vetur var; 23 
og Jesus gekk aftur og fram í templinum, í súlugong Sálomons. 24 Tá 
flokkaðust Jødarnir um Hann og søgdu við Hann: "Hvussu leingi ætlar Tú 
at halda sál okkara í óvissu? Ert Tú Kristus, so sig okkum, sum er!" 25 
Jesus svaraði teimum: "Eg havi sagt tykkum tað, og tit trúgva Mær ikki. 
Verkini, sum Eg geri í navni Faðirs Míns, vitna um Meg. 26 Men tit trúgva 
ikki, tí tit eru ikki av seyði Mínum! 27 Seyður Mín hoyrir rødd Mína, Eg 
kenni hann og hann fylgir Mær. 28 Og Eg gevi honum ævigt lív; hann skal 


aldri í allar ævir fortapast, og eingin skal ríva hann úr hond Míni. 29 Faðir 
Mín, sum hevur givið Mær hann, er størri enn øll, og eingin kann ríva 
nakað úr hond Faðirs Míns. 30 Eg og Faðirin, Vit eru eitt." 31 Tá tóku 
Jødarnir aftur upp steinar at steina Hann. 32 Jesus segði við teir: "Mong 
góð verk havi Eg víst tykkum frá Faðir Mínum; hvørt av hesum verkum er 
tað, tit steina Meg fyri?" 33 Jødarnir svaraðu Honum: "Tað er ikki fyri 
nakað gott verk, vit steina Teg, nel, fyri gudspottan, og fyri tað, at Tú, sum 
ert menniskja, gert Teg sjálvan til Gud!" 34 Jesus segði við teir: "Stendur 
ikki skrivað í lóg tykkara: "Eg havi sagt: "Tit eru gudar!"" 35 Hevur Hann 
nú kallað teir gudar, sum orð Guds kom til - og skriftin vikast ikki - 36 
siga tit tá við Hann, sum Faðirin hevur halgað og sent í heimin: "Tú spottar 
Gud!" - fyri tað at Eg segði: "Eg eri Sonur Guds"? 37 Geri Eg ikki verk 
Faðirs Míns, so trúgvið Mær ikki! 38 Men geri Eg tey, so trúgvið 
verkunum, um tit so ikki trúgva Mær, so tit kunnu skilja og sanna, at 
Faðirin er í Mær, og Eg erti í Faðirinum!" 39 Tá royndu teir aftur at taka 
Hann; men Hann slapp Sær undan hondum teirra. 40 So fór Hann aftur 
avstað, yvir um Jordan, til staðið, har Jóhannes fyrst hevði doypt, og Hann 
dvaldi har. 41 Nógv fólk kom nú til Hansara, og tey søgdu: "Víst gjørdi 
Jóhannes einki tekin, men alt, ið Jóhannes segði um henda, var satt." 42 
Og mong komu til trúgv á Hann har. 

1 Maður lá sjúkur, Lazarus úr Betania, bygdini, sum Maria og systir 
hennara, Marta, búðu í. 2 Tað var Maria, sum salvaði Harran við salvu og 
turkaði føtur Hansara við hári sínum; bróðir hennara, Lazarus, lá sjúkur. 3 
Tá sendu systrarnar Jesusi boð og lótu siga: "Harri! Hann, 1ð Tú elskar, er 
sjúkur." 4 Táið Jesus hoyrdi hetta, segði Hann: "Henda sjúka er ikki til 
deyða, men Gudi til dýrd - at Sonur Guds skal verða dýrmætur við henni." 
5 - Jesus elskaði Martu og systur hennara og Lazarus. 6 Táið Hann nú 
hoyrdi, at hann var sjúkur, varð Hann verandi, har sum Hann var, tveir 
dagar enn. 7 Tá fyrsta segði Hann við lærisveinarnar: "Latið okkum fara 
aftur til Judea!" 8 Lærisveinarnir søgdu við Hann: "Rabbi! Tað er stutt 


síðani, at Jødarnir ætlaðu at steina Teg, og Tú fert aftur hagar!" 9 Jesus 
svaraði: "Hevur ikki dagurin tólv tímar? Tann, sum gongur á degi, snávar 
ikki; tí hann sær ljósið í hesum heimi. 10) Men tann, sum gongur á nátt, 
snávar; tí ljósið er ikki í honum." 11 - Hetta talaði Hann; og so segði Hann 
við teir: "Lazarus, vinur okkara, er sovnaður; men Eg fari at vekja hann 
upp úr svøvni." 12 Tá søgdu lærisveinarnir við Hann: "Harri, svevur hann, 
so verður hann frískur aftur!" 13 - Jesus hevði talað um deyða hansara, 
men teir hildu Hann tala um vanligan svøvn. 14 Jesus segði teimum tí, sum 
var: "Lazarus er deyður. 15 Og fyri tykkara skuld eri Eg glaður, at Eg var 
ikki har, fyri at tit skulu trúgva. - Men latið okkum fara til hansara!" 16 
Tummas - sum kallaðist Tvíburi - segði tá við hinar lærisveinarnar: "Latið 
okkum við fara, so vit fáa doyð saman við Honum!" 17 Táið Jesus nú 
kom, fekk Hann at vita, at hann hevði longu ligið fýra dagar í grøvini. 18 
Nú var Betania nær við Jerúsalem; einar fimtan stadiur vóru ímillum. 19 
Og nógvir av Jødunum vóru komnir til Martu og Mariu at troysta tær eftir 
bróður teirra. 20 Táið nú Marta fekk at hoyra, at Jesus kom, fór hon ímóti 
Honum, men Maria varð sitandi heima við hús. 21 Marta segði við Jesus: 
"Harri! Hevði Tú verið her, so hevði bróðir ikki doyð! 22 Men eisini nú 
veit eg, at hvat Tú so biður Gud um, gevur Gud Tær." 23 Jesus segði við 
hana: "Bróðir tín skal rísa upp aftur!" 24 Marta svaraði Honum: "Eg vett, 
at hann skal rísa upp í uppreisnini síðsta dag." 25 Jesus segði við hana: 
"Eg eri uppreisnin og lívið, tann, ið trýr á Meg, skal liva, um hann so doyr. 
26 Og hvør tann, ið livir og trýr á Meg, skal í allar ævir ikki doyggja. 
Trýrt tú hesum?" 27 Hon svaraði Honum: "Ja, Harri, eg trúgvi, at Tú ert 
Kristus, Sonur Guds, Hann, sum skal koma í heimin!" 28 Táið hon hetta 
hevði sagt, fór hon avstað, rópti loyniliga systur sína, Mariu, og segði: 
"Meistarin er her og vil finna teg!" 29 Táið hon hoyrdi hetta, reistist hon 
skundisliga og fór til Hansara. 30 Jesus var enn ikki komin inn í bygdina, 
men var staddur, har sum Marta hevði møtt Honum. 31 Táið nú Jødarnir, 
sum vóru heima hjá henni og troystaðu hana, sóu, at Maria skundisliga 
reistist og fór út, fóru teir aftan á henni, við tað at teir hildu, at hon fór út 
til grøvina at gráta har. 32 Táið nú Maria kom, hagar sum Jesus var, og sá 


Hann, fall hon niður fyri føtur Hansara og segði við Hann: "Harri! Hevði 
Tú verið her, so hevði bróðir ikki doyð!" 33 Táið Jesus nú sá hana gráta 
og sá Jødarnar, 1ð við henni vóru komnrr, gráta, suffaði Hann í andanum, 
varð ógvuliga rørdur og segði: 34 "Hvar hava tit lagt hann?" Tey svaraðu 
Honum: "Harri, kom og síggj!” 35 Jesus græt. 36 Tá søgdu Jødarnir: 
"Hygg, hvussu Hann elskaði hann!" 37 Men summir av teimum søgdu: 
"Kundi Hann, sum læt upp eygu hins blinda, ikki eisini havt gjørt, at hesin 
ikki var deyður!" 38 Tá suffaði Jesus aftur við Sær sjálvum og fór til 
grøvina. Hon var helli, og steinur lá fyri tí. 39 Jesus segði: "Takið burt 
steinin!" Marta, systir hin deyða, segði við Hann: "Harri, hann dampar 
longu, tí hann hevur ligið fýra dagar!" 40 Jesus svaraði henni: "Segði Eg 
tær ikki, at um tú trýrt, skalt tú síggja dýrd Guds!" 41 Teir tóku tá steinin 
burtur. Og Jesus lyfti upp eygu Síni og segði: "Faðir, Eg takki Tær, at Tú 
hevur hoyrt Meg! 42 Eg vitsti jú, at Tú hoyrir Meg altíð; men fyri fólksins 
skuld, sum hjá stendur, segði Eg tað, fyri at tey skulu trúgva, at Tú hevur 
sent Meg." 43 Táið Hann hetta hevði sagt, rópti Hann hart: "Lazarus, kom 
út!" 44 Tá kom hin deyði út, bundin við líkverju um føtur og hendur; og 
turriklæði var bundið um andlit hansara. Jesus segði við teir: "Loysið hann 
og latið hann fara!" 45 Nógvir av Jødunum, 1ð komnir vóru til Mariu og 
høvdu sæð tað, sum Hann gjørdi, komu nú til trúgv á Hann. 46 Men nakrir 
av teimum fóru avstað til Fariseararnar og søgdu teimum tað, sum Jesus 
hevði gjørt. 47 Tá kallaðu høvuðsprestarnir og Fariseararnir ráðið saman 
til fund og søgdu: "Hvat skulu vit gera? Hesin maður ger mong tekin. 48 
Lata vit Hann halda so á, fara øll at trúgva á Hann, og Rómverjar fara at 
koma og taka bæði land og fólk okkara." 49 Men ein teirra - Kaifas, sum 
var høvuðsprestur tað árið - segði við teir: 50 "Tit skilja einki! Ei heldur 
kemur tykkum í hug, at tað er okkum til gagn, at ein maður doyr fyri 
fólkið, og ikki øll tjóðin gongur til grundar." 51 - Hetta segði hann ikki av 
sær sjálvum; nel, við tað at hann var høvuðsprestur tað árið, profeteraði 
hann, at Jesus skuldi doyggja fyri fólkið - 52 og ikki bert fyri ta tjóðina, 
men fyri at Hann eisini skuldi savna sundurspjaddu børn Guds saman til 
eitt. 53 Frá tí degi løgdu teir upp ráð um at drepa Hann. 54 Tí ferðaðist 
Jesus ikki longur opinlýst um millum Jødarnar; ne1, Hann fór haðani út til 


landið nær oyðimørkini, til ein bý, sum æt Efra*1m; har dvaldi Hann við 
lærisveinum Sínum. 55 Nú leið til páskir Jødanna, og mong av bygd fóru 
fyri páskir niðan til Jerúsalem at reinsa seg. 56 Tey leitaðu tá eftir Jesusi 
og søgdu hvørt við annað, sum tey stóðu í templinum: "Hvat halda tit? 
Man Hann ikki fara at koma til høgtíðina?” 57 Men høvuðsprestarnir og 
Fariseararnir høvdu givið boð um, at tann, ið fekk at vita, hvar Hann var, 
skuldi siga frá, so teir kundu taka Hann. 

1 Seks dagar fyri páskir kom Jesus tá til Betania, har Lazarus búði, hann, 
sum Jesus hevði reist upp frá hinum deyðu. 2 Har varð gjørd kvøldmáltíð 
fyri Honum, og Marta kokkaðist; men Lazarus var ein teirra, sum sótu til 
borðs saman við Honum. 3 Tá tók Maria pund av óblandaðari nardussalvu, 
ógvuliga dýrari, salvaði føtur Jesusar og turkaði føtur Hansara við hári 
sínum; húsið fyltist av góða anga salvunnar. 4 Tá segði ein av lærisveinum 
Hansara, Judas Iskariot - hann, sum seinni sveik Hann -: 5 "Hví varð henda 
salva ikki seld fyri 300 denarar og givin fátækum!" 6 Hetta segði hann, 
ikki tí at hini fátæku lógu honum á hjarta, men tí hann var tjóvur; hann 
hevði peningapungin undir hond og tók tað, sum í hann varð lagt. 7 Tá 
segði Jesus: "Lat hana vera! Hon hevur goymt hana til tann dag, Jarðarferð 
Min skal vera. 8 Hini fátæku hava tit altíð hjá tykkum, men Meg hava tit 
ikki altíð." 9 Stór mongd av Jødunum fekk nú at vita, at Hann var har; og 
tey komu, ikki bert fyri Jesusar skuld, men eisini at síggja Lazarus, sum 
Hann hevði reist upp frá hinum deyðu. 10 Høvuðsprestarnir ráðløgdu tá 
um at drepa Lazarus við; 11 tí fyri hansara skuld fóru nógvir av Jødunum 
hagar og komu til trúgv á Jesus. 12 Dagin eftir, táið alt hitt nógva fólk, 1ð 
komið var til høgtíðina, fekk at hoyra, at Jesus kom til Jerúsalem, 13 tóku 
tey pálmagreinar og fóru út ímóti Honum og róptu: "Hosianna! Signaður 
veri Hann, sum kemur, í navni Harrans, kongur Ísraels!" 14 Jesus fann nú 
ungt esil og setti Seg á tað - sum skrivað er -: 15 "Óttast ikki, dóttir Zion! 
Hygg, kongur tín kemur, sitandi á esilsfyli!" 16 Hetta skiltu lærisveinar 
Hansara ikki tá við tað sama; men táið Jesus var vorðin dýrmætur, kom 


teimum í hug, at hetta var skrivað um Hann, og at teir høvdu gjørt hetta 
fyri Hann. 17 Fólkið, sum var í fylgi við Honum, vitnaði nú, at Hann hevði 
kallað Lazarus út úr grøvini og reist hann upp frá hinum deyðu. 18 Tí var 
tað eisini, fólkið fór ímóti Honum, tí tey frættu, at Hann hevði gjørt hetta 
tekinið. 19 Fariseararnir søgdu tá hvør við annan: "Tit síggja, at tit vinna 
einki! Hyggið, allur heimurin hongur uppl í Honum!" 20) Nú vóru nakrir 
Grikkar millum teirra, sum komu niðan at tilbiðja á høgtíðini. 21 Teir 
komu til Filip, sum var úr Betsaida í Galilea, og bóðu hann: "Harri, vit 
høvdu fegin viljað sæð Jesus!" 22 Filip fór og segði tað við Andrias; 
Andrias og Filip komu og søgdu tað við Jesus. 23 Jesus svaraði teimum: 
"Tímin er komin, at Menniskjasonurin skal verða dýrmettur. 24 Sanniliga, 
sanniliga, sigi Eg tykkum: Fellur ikki hveitikornið í jørðina og doyr, verður 
bert hitt eina kornið, men doyr tað, ber tað nógvan ávøkst. 25 Tann, 1ð 
elskar lív sítt, missir tað, men tann, ið hatar lív sítt í hesum heimi, skal 
hava tað, og hava ævigt lív. 26 Vil nakar tæna Mær - hann fylgi Mær! Og 
har sum Eg eri, skal eisini tænari Mín vera! Um nakar tænir Mær - hann 
skal Faðirin æra. 27 Nú er sál Mín í angist, og hvat skal Eg siga? - Faðir, 
frels Meg frá hesum tíma? Tó, tað er júst tí, Eg eri komin - til henda tíma! 
28 Faðir, dýrmet navn Títt!" - Tá kom rødd av Himli: "Eg bæði havi 
dýrmett tað og skal aftur dýrmeta tað!" 29 Fólkið, ið stóð har og hoyrdi 
tað, segði tá, at tað var toran, ið gekk; onnur søgdu: "Tað var eingil, ið 
talaði til Hansara!" 3() Tá svaraði Jesus: "Ikki fyri Mína skuld kom handa 
rødd, men fyri tykkara skuld. 31 Nú gongur dómur yvir henda heim; nú 
skal høvdingin yvir hesum heimi verða kastaður út. 32 Og táið Eg verði 
lyftur upp frá jørðini, skal Eg draga øll til Mín." 33 - Hetta segði Hann fyri 
at peika á, hvønn deyða Hann skuldi doyggja. 34 Tá svaraði fólkið 
Honum: "Vit hava hoyrt úr lógini, at Kristus verður í allar ævir; hvussu 
kanst Tú tá siga, at Menniskjasonurin skal verða lyftur upp? Hvør er hesin 
Menniskjasonur?" 35 Jesus segði við tey: "Lítla stund aftrat er ljósið hjá 
tykkum; gangið, meðan tit hava ljósið, so myrkrið kemur ikki á tykkum! 
Tann, sum gongur í myrkri, veit ikki, hvar hann fer. 36 Trúgvið á ljósið, 
meðan tit hava ljósið, so tit kunnu verða børn ljóssins!" Hetta talaði Jesus, 
og so fór Hann avstað og fjaldi Seg fyri teimum. 37 Men tóat Hann hevði 


gjørt so mong tekin fyri eygum teirra, trúðu tey ikki á Hann - 38 fyri at orð 
Esaiasar profets skuldi ganga út, tað, sum hann hevur sagt: "Harri, hvør 
trúði tí, sum hann hoyrdi av okkum, og fyri hvørjum varð armur Harrans 
opinberaður!" 39 Tí kundu tey ikki trúgva; tí Esaias hevur uppaftur sagt: 
40) "Hann hevur blindað eygu teirra og gjørt hjarta teirra hart, so tey skulu 
ikki síggja við eygunum og skilja við hjartanum og venda við, so Eg kundi 
grøtt tey." 41 Hetta segði Esaias, tí hann sá dýrd Hansara og talaði um 
Hann. 42 Tó vóru mangir, sum trúðu á Hann, eisini av ráðharrunum; men 
teir kendust ikki við tað; tí teir óttaðust Fariseararnar og vildu sleppa frá at 
verða koyrdir úr sýnagoguni. 43 Teir elskaðu meiri heiður frá menniskjum 
enn heiður frá Gudi. 44 Men Jesus rópti: "Tann, ið trýr á Meg, trýr ikki á 
Meg, men á Hann, 1ð sendi Meg! 45 Og tann, ið sær Meg, sær Hann, ið 
sendi Meg! 46 Eg eri komin sum ljós í heimin, fyri at eingin, sum trýr á 
Meg, skal verða verandi í myrkri. 47 Um onkur hoyrir orð Míni og leggur 
sær tey ikki á hjarta - hann dømi ikki Eg; tí Eg eri ikki komin at døma 
heimin, men at frelsa heimin. 48 Tann, 1ð vrakar Meg og tekur ikki við 
orðum Minum, hevur tann, ið dømir hann; orðið, ið Eg havi talað, skal 
døma hann síðsta dag. 49 Tí Eg havt ikki talað av Mær sjálvum; nel, 
Faðirin, sum sendi Meg, hevur givið Mær boð um tað, sum Eg skal siga, 
og tað, sum Eg skal tala. 50 Og Eg velit, at boð Hansara er ævigt lív. Tað, 
sum Eg tí tali, tali Eg, soleiðis sum Faðirin hevur sagt Mær." 

1 Fyri páskahøgtíðina hendi hetta. Jesus vitsti, at tími Hansara var komin, 
at Hann skuldi fara burtur úr hesum heimi til Faðirin; og sum Hann hevði 
elskað Síni egnu, sum í heiminum vóru, so elskaði Hann tey líka til endan. 
2 Teir hildu kvøldmáltíð, og Djevulin hevði longu skotið Judasi Iskariot, 
syni Símun, inn í hjartað, at hann skuldi svíkja Hann. 3 Og Jesus vitsti, at 
Faðirin hevði givið Honum alt í hendur, og at Hann var gingin út frá Gudi 
og fór til Gud. 4 Tá reisti Hann seg frá máltíðini, legði klæði Síni av Sær 
og tók línklæði og bant upp fyri Seg. 5 So helti Hann vatn í fat og fór at 
vaska lærisveinunum um føturnar og turkaði teimum við línklæðinum, 1ð 


Hann hevði bundið upp fyri Seg. 6 Hann kom tá til Símun Pætur. Hann 
segði við Hann: "Harri, vaskar Tú mær um føturnar!" 7 Jesus svaraði 
honum: "Tað, sum Eg geri, skilir tú ikki nú; men tú fert at skilja tað 
seinni." 8 Pætur segði við Hann: "Aldri í allar ævir skalt Tú vaska mær um 
føturnar!" Jesus svaraði honum: "Vaski Eg tær ikki, hevur tú ikki lut 
saman við Mær." 9 Tá segði Símun Pætur við Hann: "Harri, ikki bert um 
føturnar, men um hendurnar og høvdið við!" 10 Jesus svaraði honum: 
"Tann, 1ð baðaður er, honum nýtist bert at vaska sær um føturnar; tí hann 
er reinur, allur sum hann er. Og tit eru reinir - tó ikki allir." 11 - Tí Hann 
vitsti, hvør hann var, sum svíkja Hann skuldi; tí segði Hann: "Tit eru ikki 
reinir allir." 12 Táið Hann nú hevði vaskað teimum um føturnar, latið Seg í 
klæðini og sett Seg aftur til borðs, segði Hann við teir: "Skilja tit, hvat Eg 
havi gjørt við tykkum? 13 Tit kalla Meg Meistara og Harra, og tit siga 
satt, tí Eg eri tað. 14 Havi nú Eg, Harrin og Meistarin, vaskað tykkum um 
føturnar, eiga eisini tit at vaska hvør øðrum um føturnar. 15 Tí Eg havi 
givið tykkum fyridømi, so tit skulu gera, sum Eg havi gjørt við tykkum. 16 
Samiliga, sanniliga, sigi Eg tykkum: Tænarin er ikki størri enn harri 
hansara; e1 heldur er ein, sum sendur er, størri enn hann, 1ð sendi hann. 17 
Táið tit vita hetta - sælir eru tit, um tit gera tað! 18 Eg tali ikki um tykkum 
allar; Eg veit, hvørjar Eg havi útvalt. Men skriftin mátti ganga út: "Hann, 
1ð etur breyðið við Mær, hevur lyft hæl sín móti Mær." 19 Frá hesi stund 
sigi Eg tykkum tað, áðrenn tað hendir, fyri at tit, táið tað hevur hent, skulu 
trúgva, at tað eri Eg. 20 Sanniliga, sanniliga, sigi Eg tykkum: Tann, sum 
tekur ímóti honum, 1ð Eg sendi, tekur ímóti Mær, og tann, sum tekur ímóti 
Mær, tekur ímóti Honum, 1ð sendi Meg." 21 Táið Jesus hetta hevði sagt, 
varð Hann ógvuliga rørdur í andanum, vitnaði og segði: "Sanniliga, 
sanniliga, sigi Eg tykkum: Ein tykkara fer at svíkja Meg!" 22 Tá hugdu 
lærisveinarnir hvør uppá annan og hugsaðu, hvønn Hann mundi tala um. 23 
Nú var ein av lærisveinum Hansara, sum sat til borðs undir lið Jesusar, 
hann, sum Jesus elskaði. 24 Til hansara nikkaði Símun Pætur og segði við 
hann: "S1g, hvønn tað er, Hann tosar um!" 25 Hann hallaði sær tá inn at 
brósti Jesusar og segði við Hann: "Harri, hvør er tað?" 26 Jesus svaraði: 
"Tað er hann, sum Eg gevi bitan, 1ið Eg dyppi." So dyppaði Hann bitan og 


gav Judasi Iskariot, syni Símun. 27 Og eftir at hann hevði fingið bitan, fór 
Satan í hann. Jesus segði tá við hann: "Tað, sum tú gert - ger tað skjótt!" 
28 Men eingin av teimum, ið sótu til borðs, skilti, hví Hann segði hetta við 
hann. 29 Við tað at Judas hevði pungin undir hond, hugsaðu summrr, at 
tað, sum Jesus segði við hann, var: "Keyp tað, 1ð okkum nýtist til 
høgtíðina!" - ella at hann skuldi geva hinum fátæku nakað. 30) Táið hann 
nú hevði fingið bitan, fór hann alt fyri eitt út. Nátt var. 31 Táið hann var út 
farin, segði Jesus: "Nú er Menniskjasonurin vorðin dýrmætur, og Gud er 
vorðin dýrmætur í Honum. 32 Er Gud vorðin dýrmætur í Honum, skal 
Gud eisini gera Hann dýrmætan í Sær, og Hann skal skjótt gera Hann 
dýrmætan. 33 Børn Míni! Lítla stund enn eri Eg hjá tykkum; tit fara at 
leita eftir Mær; og sum Eg segði við Jødarnar: "Hagar sum Eg fari, kunnu 
tit ikki koma," sigi Eg nú eisini við tykkum. 34 Nýtt boð gevi Eg tykkum: 
At tit skulu elska hvør annan; sum Eg havi elskað tykkum, skulu eisini tit 
elska hvør annan. 35 Av tí skulu øll sanna, at tit eru lærisveinar Mínir - at 
tit hava kærleika hvør til annan." 36 Tá segði Símun Pætur við Hann: 
"Harri, hvar fert Tú?" Jesus svaraði: "Hagar sum Eg fari, kanst tú ikki 
fylgja Mær nú, men tú skalt fylgja Mær seinni." 37 Pætur segði við Hann: 
"Harri, hví kann eg ikki fylgja Tær nú? Eg skal geva lív mítt fyri Teg!" 38 
Jesus svaraði: "Skalt tú geva lív títt fyri Meg? Sanniliga, sanniliga, sigi Eg 
tær: Hanin fer ikki at gala, fyrrenn tú tríggjar ferðir hevur avnoktað Meg!" 

1 "Hjarta tykkara óttist ikki! Tit trúgva á Gud - trúgvið á Meg við! 2 Í húsi 
Faðirs Míns eru nógvir bústaðir; var tað ikki so, hevði Eg sagt tykkum tað: 
tí Eg fari burtur at gera tykkum stað til reiðar. 3 Og táið Eg eri farin burtur 
og havi gjørt tykkum stað til reiðar, komi Eg aftur og taki tykkum til Mín, 
so eisini tit skulu vera, har sum Eg eri. 4 Og hagar sum Eg fari, vita tit 
vegin." 5 Tummas segði við Hann: "Harri, vit vita ikki, hvar Tú fert, og 
hvussu kunnu vit vita vegin!" 6 Jesus svaraði honum: "Eg eri vegurin, 
sannleikin og lívið; eingin kemur til Faðirin uttan við Mær. 7 Høvdu tit 
kent Meg, so kendu tit Faðir Mín við; og frá hesi stund kenna tit Hann og 


hava sæð Hann." 8 Filip segði við Hann: "Harri, vís okkum Faðirin, og tað 
er okkum nóg mikið!" 9 Jesus svaraði honum: "So langa tíð havi Eg verið 
hjá tykkum, og tú kennir Meg ikki, Filip? Tann, ið hevur sæð Meg, hevur 
sæð Faðirin. Hvussu kanst tú tá siga: "Vís okkum Faðirin!" 10 Trýrt tú 
ikki, at Eg eri í Faðirinum, og Faðirin er í Mær? Orðini, 1ð Eg tali til 
tykkara, tali Eg ikki av Mær sjálvum; net, Faðirin, sum í Mær býr, Hann 
ger verk Síni. 11 Trúgvið Mær, at Eg eri í Faðirinum, og Faðirin er í Mær! 
- Og um ikki, so latið verkini sjálv fáa tykkum at trúgva Mær! 12 
Sanniliga, sanniliga, sigi Eg tykkum: Tann, 1ð trýr á Meg, skal eisini gera 
tey verk, ið Eg geri - og hann skal gera størri enn hesi. Tí Eg fari til 
Faðirin; 13 og hvat tit so biðja um í navni Mínum, skal Eg gera, fyri at 
Faðirin skal verða dýrmætur við Syninum. 14 Biðja tit um nakað í navni 
Minum, skal Eg gera tað. 15 Elska tit Meg, so haldið boð Míni! 16 Og Eg 
skal biðja Faðirin, og Hann skal geva tykkum annan Talsmann at vera hjá 
tykkum allar ævir, 17 Anda sannleikans, sum heimurin ikki kann fáa; tí 
hann sær Hann ikki og kennir Hann ikki. Men tit kenna Hann, tí Hann 
verður hjá tykkum og skal vera í tykkum. 18 Eg skal ikki lata tykkum 
faðirleysar eftir; Eg komi til tykkara. 19 Lítla stund aftrat, so sær heimurin 
Meg ikki longur, men tit síggja Meg; tí Eg livi, og tit skulu liva. 20 Tann 
dag fara tit at sanna, at Eg eri í Faðir Mínum, at tit eru í Mær, og at Eg eri 
í tykkum. 21 Tann, 1ð hevur boð Míni - og heldur tey - er tann, ið elskar 
Meg; og tann, ið elskar Meg, skal verða elskaður av Faðir Mínum, og Eg 
skal elska hann og opinbera Meg fyri honum." 22 Judas - ikki Iskariot - 
segði við Hann: "Harri! Hvussu ber tað til, at Tú ætlar at opinbera Teg fyri 
okkum og ikki fyri heiminum?" 23 Jesus svaraði honum: "Um nakar elskar 
Meg, heldur hann orð Mítt, og Faðir Mín skal elska hann, og Vit skulu 
koma til hansara og taka bústað hjá honum. 24 Tann, ið ikki elskar Meg, 
heldur ikki orð Míni, og orðið, tit hoyra, er ikki Mítt, men Faðirsins, sum 
hevur sent Meg. 25 Hetta havi Eg talað til tykkara, meðan Eg havi verið 
hjá tykkum; 26 men Talsmaðurin, Heilagi Andin, sum Faðirin skal senda í 
navni Mínum, skal læra tykkum alt og minna tykkum um alt, sum Eg havi 
sagt tykkum. 27 Frið lati Eg tykkum eftir, frið Mín gevi Eg tykkum; ikki 
sum heimurin gevur, gevi Eg tykkum. Hjarta tykkara óttist ikki og missi 


ikki mótið! 28 Tit hoyrdu, at Eg segði við tykkum: "Eg fari burtur, og Eg 
komi aftur til tykkara." - Elskaðu tit Meg, høvdu tit gleðst um, at Eg fari 
til Faðirin; tí Faðirin er størri enn Eg. 29 Og nú havi Eg sagt tykkum tað, 
áðrenn tað hendir, fyri at tit skulu trúgva, táið tað hendir. 30 Nú fari Eg 
ikki at tala mikið við tykkum aftrat; tí høvdingi heimsins kemur, og hann 
hevur einki í Mær. 31 Men fyri at heimurin kann sanna, at Eg elski Faðirin 
og geri, sum Faðirin hevur boðið Mær - reisist, latið okkum fara hiðani!" 

1 "Eg eri hitt sanna víntræið, og Faðir Mín er vingarðsmaðurin. 2 Hvørja 
grein á Mær, sum ikki ber ávøkst, tekur Hann burtur, og hvørja, sum ber 
ávøkst, reinsar Hann, so hon skal bera meiri ávøkst. 3 Tit eru longu reinir - 
við orðinum, 1ð Eg havi talað til tykkara. 4 Verðið í Mær, so verði Eg í 
tykkum! Eins og greinin kann ikki bera ávøkst av sær sjálvari, men bert, 
táið hon verður verandi á vintrænum, so kunnu tit tað heldur ikki, uttan tit 
verða verandi í Mær. 5 Eg eri víntræið, tit eru greinarnar. Tann, sum 
verður í Mær, og sum Eg verði í, ber nógvan ávøkst; tí skildir frá Mær 
kunnu tit einki gera. 6 Tann, sum ikki verður í Mær, verður kastaður út 
sum grein og følnar; tær verða sankaðar saman og kastaðar í eldin og 
brenna. 7 Verða tit í Mær, og verða orð Míni í tykkum, tá biðið um, hvat 
tit so vilja, og tit skulu fáa tað! 8 Í tí verður Faðir Mín dýrmætur, at tit 
bera nógvan ávøkst og verða lærisveinar Mínir. 9 Eins og Faðirin hevur 
elskað Meg, so havi Eg elskað tykkum; verðið í kærleika Mínum! 10 
Halda tit boð Míni, verða tit verandi í kærleika Mínum, eins og Eg havi 
hildið boð Faðirs Míns og verði verandi í kærleika Hansara. 11 Hetta havi 
Eg talað til tykkara, fyri at gleði Mín kann vera í tykkum, og gleði tykkara 
kann verða fullkomin. 12 Hetta er boð Mítt, at tit skulu elska hvør annan, 
eins og Eg havi elskað tykkum. 13 Eingin hevur størri kærleika, enn at 
hann gevur lív sítt fyri vinir sínar. 14 Gera tit tað, sum Eg gevi tykkum boð 
um, eru tit vinir Mínir. 15 Eg kalli tykkum ikki longur tænarar; tí tænarin 
veit ikki, hvat harri hansara ger; nei, tykkum havi Eg kallað vinir; tí alt tað, 
sum Eg havi hoyrt av Faðir Mínum, havi Eg kunngjørt tykkum. 16 Tit 


hava ikki útvalt Meg, nei, Eg havi útvalt tykkum; og Eg havi sett tykkum 
til tað, at tit skulu fara út og bera ávøkst, og ávøkstur tykkara skal vara 
við, so Faðirin kann geva tykkum alt, sum tit biðja Hann um í navni 
Minum. 17 Hetta er boð Mítt, at tit skulu elska hvør annan. 18 Táið 
heimurin hatar tykkum, skulu tit vita, at hann hevur hatað Meg, áðrenn 
hann hataði tykkum. 19 Vóru tit av heiminum, hevði heimurin elskað sítt 
egna; men við tað at tit eru ikki av heiminum - net, Eg havi útvalt tykkum 
úr heiminum - tí hatar heimurin tykkum. 20 Minnist orðið, Eg segði við 
tykkum: "Tænarin er ikki størri enn harri hansara"! Hava tey søkt at Mær, 
fara tey at søkja at tykkum við; hava tey hildið orð Mítt, fara tey at halda 
tykkara við. 21 Alt hetta fara tey at gera við tykkum fyri navns Míns skuld 
- tí tey kenna ikki Hann, sum hevur sent Meg. 22 Var Eg ikki komin og 
hevði talað til teirra, høvdu tey ikki synd; men nú hava tey onga avsakan 
fyri synd sína. 23 Tann, 1ð hatar Meg, hatar Faðir Mín við! 24 Hevði Eg 
ikki gjørt tey verk millum teirra, sum eingin annar hevur gjørt, høvdu tey 
ikki synd; men nú hava tey sæð tey og tó hatað bæði Meg og Faðir Mín. 
25 Men orðið mátti jú ganga út, sum skrivað er í lóg teirra: "Tey hataðu 
Meg við ongari grund." 26 Men táið Talsmaðurin kemur, sum Eg skal 
senda tykkum frá Faðirinum, Andi sannleikans, sum út gongur frá 
Faðirinum - Hann skal vitna um Meg. 27 Og eisini tit skulu vitna; tí tit 
hava verið við Mær frá upphavi." 

1 "Hetta havi Eg talað til tykkara, fyri at einki skal verða tykkum til 
ástoyt. 2 Teir skulu koyra tykkum úr sýnagogunum, ja, tann tíð skal koma, 
táið hvør tann, ið drepur tykkum, fer at halda seg dýrka Gud við tí. 3 
Hetta fara teir at gera, tí teir kenna hvørki Faðirin ella Meg. 4 Eg havi 
talað hetta til tykkara, fyri at tit, táið tíðin kemur, skulu minnast, at Eg havi 
sagt tykkum tað; men hetta segði Eg tykkum ikki frá upphavi, tí Eg var 
hjá tykkum. 5 Nú fari Eg burtur til Hansara, sum hevur sent Meg, og 
eingin av tykkum spyr Meg: "Hvar fert Tú?" 6 Men hjarta tykkara er 
vorðið fult av sorg, tí Eg havi talað hetta til tykkara. 7 Tó, Eg sigi tykkum 


sannleikan: Tað er tykkum til gagn, at Eg fari burtur; tí fari Eg ikki burtur, 
kemur Talsmaðurin ikki til tykkara, men fari Eg burtur, skal Eg senda 
tykkum Hann. 8 Táið Hann kemur, skal Hann sannføra heimin um synd, 
rættvísi og dóm - 9 um synd, tí tey trúgva ikki á Meg, 10 um rættvísi, tí 
Eg fari til Faðir Mín, og tit síggja Meg ikki longur, 11 um dóm, tí 
høvdingin yvir hesum heimi er dømdur. 12 Eg havi nógv at siga tykkum 
enn, men tit fáa ikki borið tað nú. 13 Men táið Hann, Andi sannleikans, 
kemur, skal Hann leiða tykkum í allan sannleikan. Tí Hann skal ikki tala av 
Sær sjálvum, nel, tað, sum Hann hoyrir, skal Hann tala, og tað, sum koma 
skal, fer Hann at kunngera tykkum. 14 Hann skal dýrmeta Meg, tí Hann 
skal taka av Mínum og kunngera tykkum. 15 Alt, sum Faðirin hevur, er 
Mitt; tí segði Eg, at Hann skal taka av Mínum og kunngera tykkum. 16 
Lítla stund, so síggja tit Meg ikki longur, og aftur lítla stund, so skulu tit 
síggja Meg!" 17 Tá søgdu nakrir av lærisveinum Hansara hvør við annan: 
"Hvat er hetta, Hann sigur við okkum: "Lítla stund, so síggja tit Meg ikki, 
og aftur lítla stund, so skulu tit síggja Meg", og: "Eg fari til Faðirin"?" 18 
Teir søgdu tá: "Hvat er hetta, Hann sigur: "Lítla stund"? Vit skilja ikki, 
hvat Hann meinir." 19 Jesus vitsti, at teir fóru at spyrja Hann, og Hann 
segði við teir: "Tit tala hvør við annan um hetta, sum Eg segði: "Lítla 
stund, so síggja tit Meg ikki, og aftur lítla stund, so skulu tit síggja Meg!" 
20 Sanniliga, sanniliga, sigi Eg tykkum: Tit skulu gráta og vena tykkum, 
men heimurin skal gleðast; tit skulu hava sorg, men sorg tykkara skal 
vendast í gleði. 21 Táið kvinnan eigur, hevur hon sorg, tí tími hennara er 
komin; men táið hon hevur átt barnið, minnist hon ikki longur angist sína 
av gleði um, at menniskja er borið í heim. 22 Soleiðis hava eisini tit nú 
sorg, men Eg skal síggja tykkum aftur, og hjarta tykkara skal gleðast, og 
eingin tekur gleði tykkara frá tykkum. 23 Tann dag fara tit einki at spyrja 
Meg um. Sanniliga, sanniliga, sigi Eg tykkum: Hvat tit so biðja Faðirin um, 
skal Hann geva tykkum í navni Mínum. 24 Higartil hava tit einki biðið um 
í navni Mínum. Biðið, og tit skulu fáa, fyri at gleði tykkara kann verða 
fullkomin! 25 Hetta havi Eg talað til tykkara í líknilsum; tann tíð kemur, 
táið Eg ikki longur skal tala til tykkara í líknilsum, men beint fram siga 
tykkum frá Faðirinum. 26 Tann dag skulu tit biðja í navni Mínum, og Eg 


sigi ikki við tykkum, at Eg skal biðja Faðirin fyri tykkum; 27 tí Faðirin 
elskar tykkum sjálvur, aftur fyri at tit hava elskað Meg og trúð, at Eg eri 
gingin út frá Gudi. 28 Eg gekk út frá Faðirinum og eri komin í heimin; Eg 
fari úr aftur heiminum og fari til Faðirin." 29 Tá søgdu lærisveinar 
Hansara: "Nú talar Tú beint fram og sigur einki líknilsi! 30 Nú vita vit, at 
Tú veitst alt og hevur ikki fyri neyðini, at nakar spyr Teg; tí trúgva vit, at 
Tú ert gingin út frá Gudi." 31 Jesus svaraði teimum: "Nú trúgva tit! 32 
Men tann stund kemur - og hon er komin - táið tit skulu verða spjaddir 
hvør til sítt og lata Meg einsamallan; tó, Eg eri ikki einsamallur, tí Faðirin 
er við Mær. 33 Hetta havi Eg talað til tykkara, fyri at tit skulu hava frið í 
Mær. Í heiminum hava tit trongd, men verið hugreystir - Eg havi sigrað 
yvir heiminum!" 


17 


1 Hetta talaði Jesus; og Hann lyfti upp eygu Síni móti himli og segði: 
"Faðir! Tímin er komin - ger Son Tín dýrmætan, fyri at Sonur Tín kann 
gera Teg dýrmætan, 2 eins og Tú hevur givið Honum vald yvir øllum 
holdi, so Hann skal geva øllum teimum ævigt lív, sum Tú hevur givið 
Honum! 3 Og hetta er hitt æviga lív, at tey kenna Teg, hin einasta sanna 
Gud, og tann, ið Tú sendi, Jesus Kristus. 4 Eg havi gjørt Teg dýrmætan á 
Jørðini við at fullføra verkið, sum Tú hevur givið Mær at gera. 5 Og, 
Faðir, ger Tú nú Meg dýrmætan hjá Tær við dýrdini, ið Eg hevði hjá Tær, 
áðrenn heimurin var til! 6 Eg havi opinberað navn Títt fyri terimum 
menniskjum, 1ð Tú hevur givið Mær av heiminum; tey vóru Tíni, og Tú 
gavst Mær tey, og tey hava hildið orð Títt. 7 Nú vita tey, at alt, ið Tú 
hevur givið Mær, er frá Tær. 8 Tí orðini, ið Tú gavst Mær, havi Eg grivið 
teimum, og tey hava tikið við teimum og kent av sonnum, at Eg eri gingin 
út frá Tær; tey hava trúð, at Tú hevur sent Meg. 9 Eg biði fyri teimum; Eg 
biði ikki fyri heiminum, men fyri teimum, 1ð Tú hevur givið Mær; tí tey 
eru Tíni. 10 Alt Mítt er Títt, og Títt er Mítt, og Eg eri vorðin dýrmætur í 
teimum. 11 Eg eri ikki longur í heiminum, men hesi eru í heiminum - og 
Eg komi til Tín. Heilagi Faðir! Varðveit tey í navni Tínum, sum Tú hevur 


givið Mær, so tey kunnu vera eltt, eins og Vit! 12 Meðan Eg var hjá 
teimum, varðveitti Eg tey í navni Tínum, sum Tú hevur givið Mær; Eg 
vardi tey, og eingin av teimum fortaptist - uttan fortapingarsonurin, fyri at 
skriftin skuldi ganga út. 13 Men nú komi Eg til Tín, og hetta tali Eg í 
heiminum, fyri at tey skulu hava gleði Mína fullkomna í sær. 14 Eg havi 
givið teimum orð Títt, og heimurin hevur hatað tey, tí tey eru ikki av 
heiminum, eins og Eg erti ikki av heiminum. 15 Eg biði ikki, at Tú skalt 
taka tey úr heiminum, men at Tú skalt varðveita tey frá illum. 16 Tey eru 
ikki av heiminum, eins og Eg eri ikki av heiminum. 17 Halga tey í 
sannleikanum! Orð Títt er sannleiki. 18 Sum Tú hevur sent Meg í heimin, 
havi eisini Eg sent tey í heimin. 19 Eg halgi Meg sjálvan fyri tey, fyri at 
eisini tey skulu vera halgað í sannleikanum. 20 Eg biði ikki bert fyri 
hesum, men eisini fyri teimum, sum við orðum teirra koma til trúgv á Meg 
- 21 at tey øll skulu verða eitt, sum Tú, Faðir, ert í Mær, og Eg ert í Tær - 
at eisini tey skulu vera eitt í Okkum, fyri at heimurin skal trúgva, at Tú 
hevur sent Meg. 22 Dýrdina, 1ð Tú hevur givið Mær, havi Eg givið 
teimum, fyri at tey skulu vera eitt, sum Vit eru eitt - 23 Eg í teimum, og 
Tú í Mær - fyri at tey skulu verða fullkomin til eitt, so heimurin skal sanna, 
at Tú hevur sent Meg og hevur elskað tey, sum Tú hevur elskað Meg. 24 
Faðir, Eg vil, at har sum Eg eri, skulu eisini tey, sum Tú hevur givið Mær, 
vera hjá Mær, fyri at tey skulu síggja dýrd Mína, sum Tú hevur givið 
Mær; tí Tú hevur elskað Meg, áðrenn heimurin varð grundaður. 25 
Rættvísi Faðir! Heimurin hevur ikki kent Teg; men Eg havi kent Teg, og 
hesi hava sannað, at Tú hevur sent Meg. 26 Og Eg havi kunngjørt teimum 
navn Títt - og skal kunngera teimum tað, fyri at kærleikin, ið Tú hevur 
elskað Meg við, skal vera í teimum, og Eg í teimum." 

1 Táið Jesus hevði sagt hetta, fór Hann út við lærisveinum Sínum um 
Kedronsløk:; har var urtagarður, og inn í hann fór Hann við lærisveinum 
Sínum. 2 Judas, sum sveik Hann, kendi eisini staðið; tí har kom Jesus ofta 
saman við lærisveinum Sínum. 3 Judas hevði nú fingið vaktina við sær og 


tænarar frá høvuðsprestunum og Farisearunum, og kom hagar við 
kyndlum, lampum og vápnum. 4 Við tað at Jesus nú vitsti alt, ið koma 
skuldi yvir Hann, gekk Hann fram og segði við teir: "Hvørjum leita tit 
eftir?" 5 Teir svaraðu Honum: "Jesusi úr Nazaret." Jesus segði við teir: 
"Tað eri Eg." - Eisini Judas, sum sveik Hann, stóð har hjá teimum. 6 Táið 
Hann nú segði við teir: "Tað eri Eg," fóru teir aftur eftir hæli og fullu til 
Jarðar. 7 Hann spurdi teir tá uppaftur: "Hvørjum leita tit eftir?" Teir 
svaraðu: "Jesusi úr Nazaret." 8 Jesus segði: "Eg segði tykkum jú, at tað 
eri Eg! Er tað tá eftir Mær, tit leita, so latið hesar fara!" 9 - fyri at orðið 
skuldi ganga út, sum Hann hevði sagt: "Eg misti ongan av teimum, 1ð Tú 
hevur givið Mær." 10) Símun Pætur - sum hevði svørð - dró tað nú og 
høgdi til tænara høvuðsprestsins og hevði høgra oyrað av honum; tænarin 
æt Malkus. 11 Tá segði Jesus við Pætur: "Stikk svørðið í slíðrarnar! Skal 
Eg ikki drekka kalikin, ið Faðir Mín hevur givið Mær!" 12 Vaktin, 
herhøvdingin og tænarar Jødanna tóku nú Jesus og bundu Hann. 13 Og teir 
fóru fyrst til Annas við Honum; hann var verfaðir Kaifas, sum var 
høvuðsprestur tað árið. 14 - Tað var Kaifas, ið hevði givið Jødunum tey 
ráð, at tað var gagnligt, at eitt menniskja doyði fyri fólkið. - 15 Símun 
Pætur og ein annar lærisveinur fylgdu Jesusi. Hesin lærisveinur var kendur 
við høvuðsprestin, og hann fór við Jesusi inn í garð høvuðsprestsins. 16 
Men Pætur stóð uttanfyri við dyrnar. Tá fór hin lærisveinurin - sum kendur 
var við høvuðsprestin - út og tosaði við hana, sum helt vakt við dyrnar, og 
fekk Pætur inn. 17 Gentan, 1ð helt vakt við dyrnar, segði tá við Pætur: "Ert 
eisini tú ein av lærisveinunum hjá hesum manni?" Hann svaraði: "Nel, tað 
eri eg ikki!" 18 Men tænararnir og sveinarnir høvdu kynt upp koleld - tí 
kalt var - og stóðu nú og vermdu seg; eisini Pætur stóð hjá teimum og 
vermdi seg. 19 Høvuðspresturin spurdi nú Jesus um lærisveinar Hansara 
og læru Hansara. 20) Jesus svaraði honum: "Eg havi talað opinberliga fyri 
heiminum; Eg havi altíð lært í sýnagogum og í templinum, har sum allir 
Jødar koma saman; í loyndum havi Eg einki talað. 21 Hví spyrt tú Meg? 
Spyr tey, sum hoyrt Meg hava, hvat Eg havi talað til teirra! Tey vita jú, 
hvat Eg havi sagt." 22 Táið Jesus hetta segði, gav ein av sveinunum, sum 
hjá stóðu, Honum eitt slag undir vangan og segði: "Svarar Tú 


høvuðsprestinum so!" 23 Jesus svaraði honum: "Havi Eg talað illa, so 
prógva, at tað er ónt! Men havi Eg talað rætt, hví slært tú Meg tá!" 24 
Annas sendi Hann nú bundnan til Kaifas høvuðsprest. 25 - Men Símun 
Pætur stóð og vermdi seg. Tá søgdu teir við hann: "Ert eisini tú ein av 
lærisveinum Hansara?" Hann noktaði tað og segði: "Tað eri eg ikki!" 26 
Ein av tænarum høvuðsprestsins, ein skyldmaður hansara, sum Pætur 
hevði høgt oyrað av, segði: "Sá eg teg ikki í urtagarðinum við Honum!" 
27 Tá noktaði Pætur tað aftur - og í tí sama gól hanin. 28 Teir fóru nú við 
Jesusi frá Kaifasi til borg landshøvdingans; tað var tíðliga um morgunin. 
Sjálvir fóru teir ikki inn í borgina, fyri at teir skuldu ikki verða óreinir, men 
kundu eta páskalambið. 29 Pilatus fór tá út til teirra og segði: "Hvørja 
klagu føra tit móti hesum manni?" 30) Teir svaraðu honum: "Var Hann ikki 
iligerðarmaður, høvdu vit ikki givið Hann upp til tín!" 31 Tá segði Pilatus 
við teir: "Takið tit Hann og dømið Hann eftir lóg tykkara!" Jødarnir 
svaraðu honum: "Vit hava ongan rætt at taka av døgum!" 32 - fyri at orð 
Jesusar skuldi ganga út, sum Hann segði fyri at vísa, á hvønn hátt Hann 
skuldi doyggja. 33 Pilatus fór nú inn aftur í borgina, kallaði Jesus fyri seg 
og segði við Hann: "Ert Tú kongur Jødanna?" 34 Jesus svaraði: "Sigur tú 
hetta av tær sjálvum, ella hava aðrir sagt tær tað um Meg?" 35 Pilatus 
svaraði: "Eri eg Jødi! Fólk Títt og høvuðsprestarnir hava givið Teg upp til 
mín; hvat hevur Tú gjørt?" 36 Jesus svaraði: "Ríki Mítt er ikki av hesum 
heimi. Var ríki Mítt av hesum heimi, høvdu tænarar Mínir barst fyri, at Eg 
skuldi ikki verða givin upp til Jødarnar; men nú er ríki Mítt ikki av 
honum." 37 Tá segði Pilatus við Hann: "So ert Tú tó kongur?" Jesus 
svaraði: "Tú sigur tað! Eg eri kongur. Til tað eri Eg føddur, og til tað eri 
Eg komin í heimin, at Eg skal vitna um sannleikan. Hvør tann, sum er av 
sannleikanum, hoyrir rødd Mína." 38 Pilatus segði við Hann: "Hvat er 
sannleiki!" Táið hann hetta hevði sagt, fór hann út aftur til Jødarnar og 
segði við teir: "Eg finni onga skyld hjá Honum! 39 Men tit hava jú tann 
sið, at eg skal geva tykkum ein leysan á páskum; vilja tit tá, at eg skal 
geva tykkum kong Jødanna leysan?" 4() Tá róptu tey uppaftur øll og 
søgdu: "Ikki Hann, nei, Barabbas!" - Og Barabbas var ránsmaður. 

1 Nú tók Pilatus Jesus og læt Hann húðfleingja. 2 Og hermenninir flættaðu 
krúnu av tornum og settu hana á høvd Hansara og hongdu purpurkappa 
um Hann. So gingu teir fram fyri Hann og søgdu 3 "Heilur - kongur 
Jødanna!" - Og teir slógu Hann undir vangan. 4 Pilatus fór nú uppaftur út, 
og hann segði við tey: "Hyggið, eg leiði Hann út til tykkara, fyri at tit 
skulu vita, at eg finni onga skyld hjá Honum!" 5 So kom Jesus út við 
tornakrúnuni og í purpurkappanum. Og hann segði við tey: "Hyggið 
maðurin!" 6 Táið nú høvuðsprestarnir og tænararnir fingu at síggja Hann, 
róptu teir og søgdu: "Krossfest, krossfest!" Pilatus segði við teir: "Takið 
tit Hann og krossfestið Hann, tí eg finni onga skyld hjá Honum!" 7 
Jødarnir svaraðu honum: "Vit hava lóg, sum Hann er sekur at doyggja 
eftir; tí Hann hevur gjørt Seg sjálvan til Son Guds." 8 Táið Pilatus hoyrdi 
segði við Jesus: "Hvaðani ert Tú?" Men Jesus gav honum einki svar. 10 
Tá segði Pilatus við Hann: "Tosar Tú ikki við meg! Veitst Tú ikki, at eg 
havi vald at geva Teg leysan og havi vald at krossfesta Teg?" 11 Jesus 
svaraði: "Tú hevði einki vald havt yvir Mær, var tað ikki givið tær 
omanfrá; tí hevur tann, sum gav Meg upp til tín, størri synd." 12 Av hesum 
royndi Pilatus enn at geva Hann leysan. Men Jødarnir róptu: "Gevur tú 
henda leysan, ert tú ikki vinur keisarans! Hvør tann, sum ger seg sjálvan til 
kong, setur seg upp móti keisaranum!" 13 Táið Pilatus hoyrdi hesi orð, 
leiddi hann Jesus út og setti seg á dómstólin, á staðnum, sum kallast 
Steinsett, á hebraiskum Gabbata. 14 Tað var tilreiðingardagin á páskum, 
um sætta tíman. Og hann segði við Jødarnar: "Hyggið kongur tykkara!" 15 
Tá róptu tey: "Burt, burt við Honum! Krossfest Hann!" Pilatus segði við 
tey: "Skal eg krossfesta kong tykkara?" Høvuðsprestarnir svaraðu: "Vit 
hava ongan annan kong enn keisaran!" 16 Tá gav hann Hann upp til teirra 
at verða krossfestan. Teir tóku nú Jesus við sær, 17 og Hann bar sjálvur 
kross Sín og fór út til staðið, sum kallast Skallastaður, á hebraiskum 
Golgata. 18 Har krossfestu teir Hann, og saman við Honum tveir aðrar, ein 
hvørjumegin, Jesus í miðjuni. 19 Pilatus hevði eisini skrivað yvirskrift og 


sett hana á krossin; har var skrivað: "Jesus úr Nazaret, kongur Jødanna." 
20) Hesa yvirskrift lósu nú nógvir av Jødunum, tí staðið, har Jesus var 
krossfestur, var nær við býin, og hon var skrivað á hebraiskum, latíni og 
griskum. 21 Tá søgdu høvuðsprestar Jødanna við Pilatus: "Skriva ikki: 
"Kongur Jødanna", men: "Hann segði: Eg eri kongur Jødanna"!" 22 Pilatus 
svaraði: "Tað, sum eg skrivaði, skrivaði eg!" 23 Táið hermenninir nú 
høvdu krossfest Jesus, tóku teir klæði Hansara og býttu tey í fýra partar, 
ein til hvønn hermannin. Somuleiðis kyrtilin; men kyrtilin hevði ongar 
seymir, men var vovin í einum frá í erva allan vegin. 24 Tá søgdu teir hvør 
við annan: "Latið okkum ikki skera hann sundur, men kasta lut um, hvør ið 
skal hava hann!" - fyri at skriftin skuldi ganga út, sum sigur: "Teir býttu 
klæði Míni ímillum sín og kastaðu lut um kyrtil Mín." - Hetta gjørdu nú 
hermenninir. 25 Við kross Jesusar stóðu móðir Hansara og systir móður 
Hansara, Maria, kona Klopas, og Maria Magdalena. 26 Táið nú Jesus sá 
móður Sína og hjá henni lærisveinin, ið Hann elskaði, segði Hann við 
móður Sína: "Kvinna, hygg sonur tín!" 27 So segði Hann við lærisveinin: 
"Hygg móðir tín!" Og frá teirri stund tók lærisveinurin hana heim til sín. 
28 Síðani, við tað at Jesus vitsti, at nú var alt fullgjørt, fyri at skriftin 
skuldi ganga út, segði Hann: "Eg tysti." 29 Har stóð ílat fult av ediki; teir 
settu tá svamp fullan av ediki á 1sopslegg og hildu hann at munni Hansara. 
30 Táið Jesus nú hevði fingið edikin, segði Hann: "Tað er fullgjørt!" So 
boygdi Hann høvdið og gav upp andan. 31 Við tað at tað var 
tilreiðingardagur, bóðu Jødarnir Pilatus um, at beinini í teimum skuldu 
verða brotin, og likamini tikin niður, so teir skuldu ikki verða hangandi á 
krossinum sabbatin; tí hesin sabbatur var stórur. 32 Hermenninir komu so 
og brutu beinini, fyrst í øðrum, sum krossfestur var saman við Honum, og 
síðani í hinum. 33 Men táið teir komu til Jesus og sóu, at Hann var longu 
deyður, brutu teir ikki beinini í Honum. 34 Men ein av hermonnunum stakk 
Hann í síðuna við spjóti, og við tað sama rann út blóð og vatn. 35 - Tann, 
1ð hevur sæð tað, hevur vitnað tað, og vitnisburður hansara er sannur; hann 
veit, at hann sigur satt, fyri at eisini tit skulu trúgva. 36 Tí hetta hendi, fyri 
at skriftin skuldi ganga út: "Einki bein í Honum skal verða brotið." 37 Og 
uppaftur sigur annað skriftorð: "Tey skulu venda eygunum móti Honum, 


sum tey hava stungið ígjøgnum." 38 Eftir hetta bað Jósef úr Arimatea - 
sum var lærisveinur Jesusar - tó loyniliga, av ótta fyri Jødunum - Pilatus 
um loyvi at taka likam Jesusar; og Pilatus gav honum loyvi til tað. Hann 
kom tá og tók niður likam Jesusar. 39 Eisini Nikodemus kom, hann, sum 
fyrstu ferð var komin til Jesus á nátt; hann hevði við sær blanding av myrra 
og aloe, eini 100 pund. 40 Teir tóku so likam Jesusar og sveipaðu tað í 
línklæði við hinum angandi urtunum - soleiðis sum siður er hjá Jødunum 
við jarðarferð. 41 Á staðnum, har sum Hann varð krossfestur, var 
urtagarður, og í urtagarðinum var nýggj grøv, sum enn eingin hevði verðið 
lagdur í. 42 Har løgdu teir nú Jesus, av tí at tað var tilreiðingardagur 
Jødanna; tí grøvin var nær við. 

1 Fyrsta dagin í vikuni kom Maria Magdalena tíðliga til grøvina, meðan 
enn var myrkt; hon sá tá, at steinurin var tikin frá grøvini. 2 Tá leyp hon 
avstað og kom til Símun Pætur og hin lærisveinin, hann, sum Jesus elskaði, 
og segði við teir: "Teir hava tikið Harran úr grøvini, og vit vita ikki, hvar 
teir hava lagt Hann!" 3 Pætur og hin lærisveinurin fóru tá avstað og komu 
til grøvina. 4 Teir lupu báðir avstað saman; men hin lærisveinurin rann 
undan, skjótari enn Pætur, og kom fyrr til grøvina. 5 Táið hann boygdi seg 
niður, sá hann línklæðini liggja har; men hann fór tó ikki inn. 6 Nú kom 
Símun Pætur - sum var aftan á honum; hann fór nn í grøvina og sá, at 
línklæðini lógu har, 7 og at sveittadúkurin, sum hevði verið á høvdi 
Hansara, lá ikki saman við línklæðunum, men lá samanlagdur á øðrum 
staði, fyri seg sjálvan. 8 Tá fór eisini hin lærisveinurin inn, hann, sum fyrr 
var komin til grøvina; og hann sá og trúði. 9 Tí enn skiltu teir ikki skriftina, 
at Hann skuldi rísa upp frá hinum deyðu. 10 Lærisveinarnir fóru tá 
heimaftur til sín sjálvs. 11 Men Maria stóð uttanfyri við grøvina og græt. 
Sum hon nú græt, boygdi hon seg niður og hugdi inn í grøvina; 12 hon sá 
tá tveir einglar í hvítum klæðum sita, annan við høvdalagið og annan við 
fótalagið, har sum likam Jesusar hevði ligið. 13 Teir søgdu við hana: 
"Kvinna, hví grætur tú?" Hon svaraði teimum: "Tí teir hava tikið Harra 


mín, og eg veit ikki, hvar teir hava lagt Hann!" 14 Táið hon hetta hevði 
sagt, vendi hon sær og sá Jesus standa har; men hon vitsti ikki, at tað var 
Jesus. 15 Jesus segði við hana: "Kvinna, hví grætur tú? Hvørjum leitar tú 
eftir?" Hon helt tað vera urtagarðsmannin og segði við Hann: "Harri, hevur 
Tú borið Hann burt, so sig mær, hvar Tú hevur lagt Hann, so skal eg taka 
Hann!" 16 Jesus segði við hana: "Maria!" Tá vendi hon sær og segði við 
Hann á hebraiskum: "Rabbuni!" (tað er meistari). 17 Jesus segði við hana: 
"Nem ikki við Meg! Eg eri ikki enn farin upp til Faðir Mín; nei, far til 
brøður Mínar og sig við teir, at Eg fari upp til Faðir Mín og Faðir tykkara, 
til Gud Mín og Gud tykkara!" 18 Maria Magdalena fór og segði 
lærisveinunum: "Eg havi sæð Harran!" - og at Hann hevði sagt hetta við 
hana. 19 Táið nú kvøldið var komið henda dagin, fyrsta dagin í vikuni, og 
dyrnar vóru stongdar, har sum lærisveinarnir vóru, av ótta fyri Jødunum, 
kom Jesus og stóð mitt ímillum teirra og segði við teir: "Friður veri við 
tykkum!" 20 Táið Hann hetta hevði sagt, vísti Hann teimum hendur Sínar 
og síðu Sína. Tá vórðu lærisveinarnir glaðir - táið teir sóu Harran. 21 Jesus 
segði tá aftur við teir: "Friður veri við tykkum! Sum Faðirin hevur sent 
Meg, sendi Eg tykkum." 22 Táið Hann hetta hevði sagt, andaði Hann á teir 
og segði við teir: "Takið ímóti Heilaga Andanum! 23 Fyrigeva tit einum 
syndirnar, eru tær honum fyrigivnar; nokta tit einum fyrigeving, er hon 
honum noktað." 24 Men Tummas, hann, sum kallaðist Tvíburi - ein av 
hinum tólv - var ikki saman við teimum, táið Jesus kom. 25 Hinir 
lærisveinarnir søgdu nú við hann: "Vit hava sæð Harran!" Men hann 
svaraði teimum: "Fái eg ikki at síggja naglamerkini í hondum Hansara, og 
sleppi eg ikki at stinga fingur mín í naglamerkini og stinga hond mína í 
síðu Hansara, vil eg als ikki trúgva tí!" 26 Átta dagar eftir vóru lærisveinar 
Hansara aftur inni har, og Tummas við teimum. Tá kom Jesus, meðan 
dyrnar vóru stongdar, og stóð mitt ímillum teirra og segði: "Friður veri við 
tykkum!" 27 So segði Hann við Tummas: "Rætt fingur tín higar - hygg 
hendur Mínar! Rætt hond tína higar og stikk hana í síðu Mína! Og ivast 
ikki, men trúgv!" 28 Tummas svaraði Honum: "Harri mín og Gud mín!" 
29 Jesus segði við hann: "Av tí at tú hevur sæð Meg, trýrt tú! Sæl eru tey, 
sum ikki hava sæð og tó trúgva!" 30) - Eisini mong onnur tekin, sum ikki 


eru skrivað í hesi bók, gjørdi Jesus fyri eygum lærisveina Sína. 31 Men 
hesi eru skrivað, fyri at tit skulu trúgva, at Jesus er Kristus, Sonur Guds, 
og fyri at tit - við at trúgva - skulu hava lív í navni Hansara. 

1 Eftir hetta opinberaði Jesus Seg aftur fyri lærisveinunum við 
Tiberiasvatn. Hann opinberaði Seg soleiðis: 2 Símun Pætur, Tummas, sum 
kallaðist Tvíburi, Natanael úr Kana í Galilea, synir Zebedeus, og tveir aðrir 
av lærisveinum Hansara vóru saman. 3 Símun Pætur segði tá við teir: "Eg 
fari út at fiska." Teir søgdu við hann: "Eisini vit koma við tær." So fóru 
teir avstað og fóru í bátin; men ta náttina fingu teir einki. 4 Táið nú 
morgunin var komin, stóð Jesus á strondini; tó vitstu lærisveinarnir ikki, at 
tað var Jesus. 5 Jesus segði tá við teir: "Børn, hava tit nakað at eta?" Teir 
svaraðu Honum: "Ner1." 6 Hann segði við teir: "Setið út garnið høgrumegin 
bátin, so skulu tit fáa!" Teir settu tað tá út, og nú vóru teir ikki mentir at 
draga tað upp, so nógvur fiskur var í tí. 7 Lærisveinurin, 1ð Jesus elskaði, 
segði tá við Pætur: "Tað er Harrin!" Táið Símun Pætur hoyrdi, at tað var 
Harrin, bant hann kyrtil sín um seg - tí hann var nakin - og leyp út í vatnið. 
8 Men hinir lærisveinarnir komu við bátinum - tí teir vóru ikki langt frá 
landi, bert einar 200 alin - og teir sleipaðu garnið við fiskinum eftir sær. 9 
Táið teir nú komu á land, sóu teir kolgløður liggja har og fisk á teimum, 
og breyð. 10 Jesus segði við teir: "Komið higar við fiski av tí, sum tit 
fingu nú!" 11 Tá fór Símun Pætur í bátin og dró garnið á land, fult av 
stórum fiski, 153; og tó at so mangir vóru, skrædnaði garnið ikki. 12 Jesus 
segði við teir: "Komið higar og fáið tykkum at eta!" Men eingin av 
lærisveinunum vágaði sær at spyrja Hann: "Hvør ert Tú?" Tí teir skiltu, at 
tað var Harrin. 13 Jesus kom tá og tók breyðið og gav teimum tað, 
somuleiðis fiskin. 14 Hetta var nú triðja ferðin, Jesus opinberaði Seg fyri 
lærisveinum Sínum, eftir at Hann var risin upp frá hinum deyðu. 15 Táið 
teir høvdu etið, segði Jesus við Símun Pætur: "Símun, sonur Jóhannes, 
elskar tú Meg, meir enn hesir?" Hann svaraði Honum: "Ja, Harri, Tú 
veitst, at eg havi Teg kæran!" Tá segði Hann við hann: "Føð lomb Míni!" 


16 Uppaftur segði Hann við hann, aðru ferð: "Símun, sonur Jóhannes, 
elskar tú Meg?" Hann svaraði Honum: "Ja, Harri, Tú veitst, at eg havi Teg 
kæran!" Tá segði Hann við hann: "Ver hirði hjá seyði Mínum!" 17 Hann 
segði triðju ferð við hann: "Símun, sonur Jóhannes, hevur tú Meg kæran?" 
Pætur varð tungur, tí Hann triðju ferð segði við hann: "Hevur tú Meg 
kæran?" og hann segði við Hann: "Harri, Tú veitst alt, Tú veitst, at eg havi 
Teg kæran!" Tá segði Jesus við hann: "Føð seyð Mín! 18 Sanniliga, 
sanniliga, sigi Eg tær: Táið tú vart yngri, gyrdi tú teg sjálvur og fórt, hagar 
tú vildi; men táið tú verður gamal, skalt tú rætta út hendur tínar, og annar 
skal gyrða teg og leiða teg, hagar tú ikki vilt." 19 Hetta segði Hann fyri at 
vísa, á hvønn hátt hann skuldi doyggja fyri at dýrmeta Gud. Og táið Hann 
hevði sagt hetta, segði Hann við hann: "Fylg Mær!" 20 Pætur vendi sær og 
sá, at lærisveinurin, sum Jesus elskaði, kom aftaná, hann, sum lá við bróst 
Hansara við kvøldmáltíðina og segði: "Harri! Hvør er tann, ið svíkur 
Teg?" 21 Táið Pætur nú sá hann, segði hann við Jesus: "Harri, hvussu 
verður tá við hesum?" 22 Jesus svaraði honum: "Um Eg vil, at hann skal 
liva, mntil Eg komi, hvat kemur tær við tað! Fylg tú Mær!" 23 Tí kom 
hetta orðið út ímillum brøðurnar: "Hesin lærisveinur doyr ikki!" Og Jesus 
hevði tó ikki sagt við hann, at hann skuldi ikki doyggja, men: "Um Eg vil, 
at hann skal liva, inntil Eg komi, hvat kemur tær við tað!" 24 Hetta er 
lærisveinurin, 1ð vitnar um hetta og hevur skrivað hetta; og vit vita, at 
vitnisburður hansara er sannur. 25 Men eisini er mangt annað, sum Jesus 
hevur gjørt; skuldi tað verðið skrivað, hvørt fyri seg, haldi eg, at allur 
heimurin hevði ikki rúmað bókunum, 1ð tá høvdu verðið skrivaðar. 


